



IL-KUMMISSJONI
EWROPEA

Brussell, 20.5.2020
COM(2020) 380 final

**KOMUNIKAZZJONI TAL-KUMMISSJONI LILL-PARLAMENT EWROPEW,
LILL-KUNSILL, LILL-KUMITAT EKONOMIKU U SOĊJALI EWROPEW U LILL-
KUMITAT TAR-REĠJUNI**

Strategija tal-UE għall-Bijodiversità għall-2030

Inreġġghu n-natura lura f'hajjitna

1. IL-BIJODIVERSITÀ – NEHTIEĠU AZZJONI URĠENTI

Mill-akbar foresti madwar id-dinja sal-iċken għonna u ġardini, mill-baleni blu sal-fungi mikroskopici, il-bijodiversità tiġbor kull varjetà straordinarja ta' hlejquiet fid-dinja. Ahna l-bnedmin niffurmaw parti minn din ix-xibka tal-eżistenza u niddependu għalkollox minnha: tagħtina l-ikel biex ngħixu, issaffi l-ilma li nixorbu u tagħtina l-arja għan-nifs. In-natura hi tassew importanti għall-benesseri mentali u fiżiku tagħna daqskemm hi importanti għas-soċjetà tagħna biex tkun tifla tegħleb l-isfidi dinjin, it-theddiet tas-saħħa u d-diżastri. **F'hajjitna nehtieġu n-natura.**

Biex ikollna soċjetajiet f'saħħithom u reżiljenzi, in-natura trid tingħata l-ispażju li tehtieġ. Il-pandemija riċenti tal-COVID-19 iżżid l-urgenza tal-protezzjoni u r-restawr tan-natura. Il-pandemija qed tohroġ fid-dieher ir-rabtiet bejn saħħitna u s-saħħa tal-ekosistemi. Qed turina l-bżonn li jkollna ktajjen tal-provvisti u xejriet tal-konsum sostenibbli, li ma jaqbzux il-limiti tal-pjaneta. Dan jirrifletti l-fatt li aktar ma neqirdu n-natura, aktar jiżdied ir-riskju li jfaqqa' u jixtered il-mard infettiv¹. Għaldaqstant hu importanti li nipproteġu u nirrestawraw il-bijodiversità u naraw li l-ekosistemi jiffunzjonaw tajjeb, biex b'hekk **inqawwu r-reżiljenza tagħna u nevitaw li fil-futur ikollna tifqighat u tixrid tal-mard.**

L-investment fil-protezzjoni u fir-restawr tan-natura se jkun kruċjali wkoll biex l-Ewropa tirkupra mill-kriżi tal-COVID-19. Meta l-ekonomija terġa' tqum fuq saqajha, irridu nevitaw li nergħu naqgħu u ninqabdu fi drawwiet antiki li jagħmlulna l-ħsara. Il-Patt Ekoloġiku Ewropew – l-istrateġija tal-UE għat-tkabbir – se jkun il-gwida għall-irkupru tagħna u se jiżgura li l-ekonomija sservi lin-nies u lis-soċjetà, u li n-natura tingħata lura aktar milli jittehdilha. Il-**każ kummerċjali għall-bijodiversità** hu importanti. L-industrija u l-kumpaniji jiddependu fuq il-ġeni, l-ispeċijiet u s-servizzi tal-ekosistema bħala kontributi kritiċi għall-produzzjoni, b'mod partikolari għall-mediċini. Aktar minn nofs il-PDG dinji jiddependi fuq in-natura u s-servizzi li din tipprovdi, bi tliet setturi ekonomiċi ewlenin – il-konstruzzjoni, l-agrikoltura, u l-ikel u x-xorb – li lkoll jiddependu bil-kbir fuqha².

Il-konservazzjoni tal-bijodiversità għandha l-potenzjal li tipprovdi benefiċċji ekonomiċi diretti lil bosta setturi tal-ekonomija. Pereżempju, il-konservazzjoni tal-istokkijiet tal-baħar tista' iżżid il-profitti annwali tal-industrija tal-frott tal-baħar b'aktar minn €49 biljun, filwaqt li l-protezzjoni tal-artijiet mistagħdra mal-kosta, tista' tiffranka lill-industrija tal-assigurazzjoni madwar €50 biljun fis-sena għax tnaqqas it-telf ikkawżat mill-ġhargħar³. Il-proporzjon ġenerali tal-benefiċċji u tal-ispejjeż ta' programm dinji effettiv għall-konservazzjoni tan-natura selvaġġa li fadal madwar id-dinja hu stmat mill-inqas 100 għal 1⁴. **L-investment fil-kapital naturali**, inkluż ir-restawr tal-ħabitats rikki fil-karbonju u ta' agrikoltura favur il-klima, jitqies fost l-aktar ħames politiki ta' rkupru fiskali importanti, li joffru multiplikaturi ekonomiċi kbar u jhallu impatt pożittiv fuq il-

¹ Il-Pjattaforma Intergovernattiva tal-Politika tax-Xjenza dwar il-Bijodiversità u s-Servizzi Ekosistemici (IPBES) (2019), [Summary for policymakers of the global assessment report on biodiversity and ecosystem services of the Intergovernmental Science-Policy Platform on Biodiversity and Ecosystem Services](#), pp. 12-13, A.2.

² Il-Forum Ekonomiku Dinji (2020), [Nature Risk Rising: Why the Crisis Engulfing Nature Matters for Business and the Economy](#).

³ Barbier et al. (2018), [How to pay for saving biodiversity](#).

⁴ Balmford et al. (2002) [Economic reasons for conserving wild nature](#).

klima⁵. Hu importanti li l-UE tisfrutta dan il-potenzjal biex tiżgura l-prosperità, is-sostenibbiltà u r-reżiljenza fl-irkupru.

Il-bijodiversità hi kruċjali wkoll għas-salvagwardja tas-**sigurtà tal-ikel tal-UE u dik dinjija**. It-telf tal-bijodiversità jhedded is-sistemi tal-ikel tagħna⁶ u għalhekk jirriskja s-sigurtà tal-ikel u n-nutrizzjoni tagħna. Fuq il-bijodiversità jissejsu wkoll id-dieti sani u nutrittivi, u din ittejjeb l-għajxien rurali u l-produttività agrikola⁷. Nghidu ahna, aktar minn 75% tat-tipi tal-ghelejjel tal-ikel madwar id-dinja jiddependu fuq id-dakkir tal-annimali⁸.

Minkejja dan l-imperattiv morali, ekonomiku u ambjentali tant urgenti, **in-natura tinsab fi kriżi**. Il-ħames fatturi diretti ewlenin tat-telf tal-bijodiversità⁹ – il-bidliet fl-użu tal-art u tal-baħar, l-isfruttamenti żejda, it-tibdil fil-klima, it-tniġġis u l-ispeċijiet aljeni invażivi – qed iwasslu biex in-natura tghib malajr. Il-bidliet qed ngħixuom fil-ħajja tagħna ta' kuljum: blokki tal-konkrit li jittellghu fl-ispazji hodor, inhawi naturali li ma jibqgħux jeżistu, u qed ikollna l-akbar numri fl-istorja tal-bniedem ta' speċijiet li qed jispiċċaw fir-riskju tal-estinzjoni. Fl-aħħar erbghin sena, il-popolazzjoni dinjija tal-organizmi selvaġġi naqset b'60% minħabba l-attivitajiet tal-bniedem¹⁰. U kważi nbidel tliet kwarti ta' wiċċ id-dinja¹¹, u n-natura ngħasret f'roqgħa dejjem iżgħar tal-pjaneta.

Il-kriżi tal-bijodiversità u l-kriżi klimatika huma marbutin b'mod intrinsiku. It-tibdil fil-klima jhaffef il-qerda tad-dinja naturali bin-nixfiet, bl-għargħar u bin-nirien, filwaqt li t-telf u l-użu mhux sostenibbli tan-natura huma fatturi ewlenin tat-tibdil fil-klima. Bħalma l-kriżijiet huma marbutin, daqstant iehor huma s-soluzzjonijiet. **In-natura hi sieheb importanti fil-ġlieda kontra t-tibdil fil-klima**¹². In-natura tirregola l-klima, u s-soluzzjonijiet ibbażati fuq in-natura¹³, bħall-protezzjoni u r-restawr tal-artijiet mistagħdra, tat-torbieri u tal-ekosistemi kostali, jew l-immanigġjar sostenibbli taż-żoni tal-baħar, tal-foresti, tal-bwar u tal-ħamrija agrikola se jkunu essenzjali biex innaqqsu l-emissjonijiet u nadattaw għat-tibdil fil-klima. It-tħawwil tas-siġar u t-tifrix tal-infrastruttura ekoloġika se jgħinuna nżommu temperaturi moderati fiż-żoni urbani u ntaffu l-impatt tad-diżastri naturali.

It-telf tal-bijodiversità u l-qerda tal-ekosistema huma waħda mill-ħames theddidiet ewlenin għall-umanità fl-għaxar snin li ġejjin¹⁴. Dawn jheddu wkoll is-sisien tal-ekonomija tagħna, filwaqt li **l-ispejjeż tan-nuqqas ta' azzjoni** huma għaljin u antiċipati li jizjeddu¹⁵. Id-dinja tilfet madwar €3.5-18.5 triljun fis-sena fis-servizzi tal-ekosistema bejn l-1997 u l-2011 minħabba l-bidla fl-użu tal-art, u madwar €5.5-10.5 triljun fis-sena minħabba d-degradazzjoni tal-art. B'mod speċifiku, it-telf tal-bijodiversità jwassal biex

⁵ Hepburn et al. (2020) [Will COVID-19 fiscal recovery packages accelerate or retard progress on climate change?](#), Dokument ta' Hidma ta' Smith School, 20-02.

⁶ Il-Forum Ekonomiku Dinji (2020), [The Global Risks Report 2020](#).

⁷ L-Organizzazzjoni tal-Ikel u l-Agrikoltura (2019), [State of the World's Biodiversity for Food and Agriculture](#).

⁸ Il-Pjattaforma Intergovernattiva tal-Politika tax-Xjenza dwar il-Bijodiversità u s-Servizzi Ekosistemiċi (IPBES) (2019), [Summary for policymakers](#), p. 3, A1.

⁹ Il-Pjattaforma Intergovernattiva tal-Politika tax-Xjenza dwar il-Bijodiversità u s-Servizzi Ekosistemiċi (IPBES) (2019), [Summary for policymakers](#), pp. 17-19, B.10-B.14; L-Aġenzija Ewropea għall-Ambjent (2019), [The European environment – state and outlook 2020](#).

¹⁰ Il-Fond Dinji għall-Ħajja Selvaġġa (WWF) (2018), [Living Planet Report - 2018: Aiming Higher](#).

¹¹ Il-Pjattaforma Intergovernattiva tal-Politika tax-Xjenza dwar il-Bijodiversità u s-Servizzi Ekosistemiċi (IPBES) (2019), [Summary for policymakers](#), p. 4, A4.

¹² Idem.

¹³ <https://ec.europa.eu/research/environment/index.cfm?pg=nbs>

¹⁴ Il-Forum Ekonomiku Dinji (2020), [The Global Risks Report 2020](#).

¹⁵ L-Organizzazzjoni għall-Kooperazzjoni u l-Iżvilupp Ekonomiċi (OECD) (2019), [Biodiversity: Finance and the Economic and Business Case for Action](#)

jonqsu r-rendimenti tal-ghelejjel u l-qabdiet tal-ħut, jizdied it-telf ekonomiku mill-gharghar u minn diżastri oħra, u jintilef il-potenzjal ta' sorsi godda tal-medicina¹⁶.

L-UE hi lesta li turi ambizzjoni li tregġa' lura t-telf tal-bijodiversità, li tmexxi lid-dinja bl-eżempju u bl-azzjoni, u li tgħin għal qbil u adożzjoni ta' qafas dinji trasformattiv għal wara l-2020, waqt il-15-il Konferenza tal-Partijiet għall-Konvenzjoni dwar id-Diversità Bijoloġika. Dan għandu jissejjes fuq l-ambizzjoni ewlenija li niżguraw li sal-2050 **tiġi restawrata kull ekosistema fid-dinja u li din tkun reżiljenti u protetta kif xieraq**. Id-dinja trid timpenja ruhha favur il-prinċipju ta' gwadann nett biex in-natura tingħata lura aktar milli jittehdilha. Bħala parti minn dan, id-dinja trid timpenja ruhha li mill-anqas u meta possibbli ma tippermettix iżjed estinzjonijiet tal-ispeċijiet ikkawżati mill-bniedem.

Din l-istrategija tistabbilixxi kif l-Ewropa tista' tgħin biex dan isehh. Bħala tappa importanti, din għandha l-għan li tiżgura li **l-bijodiversità tal-Ewropa taqbad it-triq tal-irkupru sal-2030** għall-gid tan-nies, tal-pjaneta, tal-klima u tal-ekonomija tagħna, bi qbil mal-Aġenda tal-2030 għall-Iżvilupp Sostenibbli u mal-oġġettivi tal-Ftehim ta' Pariġi dwar it-Tibdil fil-Klima. Din tindirizza l-hames fatturi ewlenin tat-telf tal-bijodiversità, tistabbilixxi qafas ta' governanza msahħa biex jixxejnu l-lakuni li fadal, tiżgura l-implimentazzjoni shiha tal-legiżlazzjoni tal-UE, u tgħaqqad flimkien l-isforzi eżistenti kollha. Din l-istrategija hi intraprendenti u tinċentiva kemm fl-ispirtu kif ukoll fl-azzjoni. Din tixhed il-fatt li **l-protezzjoni u r-restawr tan-natura jehtieġu aktar minn sempliċiment regolamentazzjoni**. Din se tkun tehtieġ azzjoni min-naha tač-ċittadini, tan-negozji, tas-shab soċjali u tal-komunità tar-riċerka u l-gharfien, kif ukoll shubijiet sodi bejn il-livell lokali, reġjonali, nazzjonali u Ewropew. Din l-istrategija taqbel mal-ambizzjonijiet u mal-impenn stabbiliti fil-Linji Gwida Poliċi tal-President von der Leyen u fil-Patt Ekoloġiku Ewropew.

Ġiet adottata f'nofs il-pandemija tal-COVID-19 u se tkun ukoll element ewlieni tal-pjan tal-irkupru tal-UE. Hu kruċjali li jkun hemm prevenzjoni u tissawwar reżiljenza għal tifqigħat futuri ta' zoonozi, u hu kruċjali wkoll li minnufih jinfethu bibien ta' opportunitajiet għal negozju u investiment biex l-ekonomija tal-UE terġa' tirkupra.

L-inizjattivi u l-proposti godda kollha se jissejsu fuq l-ghodod tal-Kummissjoni għal regolamentazzjoni aħjar. Abbażi tal-konsultazzjonijiet pubbliċi u bl-identifikazzjoni tal-impatti ambjentali, soċjali u ekonomiċi, il-valutazzjonijiet tal-impatt se jikkontribwixxu biex ikun żgurat li l-inizjattivi kollha jilhq u l-oġġettivi tagħhom bl-aktar mod effettiv u bl-inqas mod peżanti, li jissodisfa l-wegħda ekoloġika li "ma ssir l-ebda ħsara".

2. NIPPROTEĠU U NIRRESTAWRAW IN-NATURA FL-UNJONI EWROPEA

L-UE għandha oqfsa legali, strategiji u pjanijiet ta' azzjoni biex tipproteġi n-natura u tirrestawra l-ħabitats u l-ispeċijiet. Iżda l-protezzjoni mhijiex kompluta, ir-restawr qed isir biss fuq skala żgħira, u l-implimentazzjoni u l-infurzar tal-legiżlazzjoni mhumix biżżejjed¹⁷.

Biex il-bijodiversità terġa' taqbad it-triq tal-irkupru sal-2030, irridu nżidu l-protezzjoni u r-restawr tan-natura. Dan għandu jsir bit-tishih u **bit-twessigh tan-netwerk tagħna taż-żoni protetti** u billi jinholq **Pjan ambizzjuż tal-UE għar-Restawr tan-Natura**.

¹⁶ Idem.

¹⁷ [Rieżami ta' nofs it-terminu tal-Istrategija tal-UE għall-Bijodiversità sal-2020](#) (COM(2015) 478 u SWD(2015) 187); [Kontroll tal-Idoneità tad-Direttivi tan-Natura \(id-Direttivi dwar l-Għasafar u dwar il-ħabitats\)](#) (SWD(2016) 472); [Kontroll tal-Idoneità tal-Legiżlazzjoni tal-UE dwar l-Ilma](#) (SWD(2019) 439).

2.1. Network koerenti taż-żoni protetti

Il-bijodiversità tiffjorixxi iżjed fiż-żoni protetti. Iżda n-network attwali taż-żoni protetti legalment, fosthom dawk bi protezzjoni stretta, mhux kbir biżżejjed biex ihares il-bijodiversità. L-evidenza turi li l-miri definiti permezz tal-Konvenzjoni dwar id-Diversità Bijoloġika mhumix biżżejjed biex niproteġu u nirrestawraw in-natura kif xieraq¹⁸. Hemm bżonn sforzi dinjin, filwaqt li l-UE stess jehtieg tagħmel iżjed il-parti tagħha għan-natura, u tagħmilha b'mod aħjar, u tibni **Network Trans-Ewropew tan-Natura tassew koerenti**.

Anki t-twessigh taż-żoni protetti hu imperattiv ekonomiku. Studji dwar is-sistemi tal-baħar jistmaw li kull ewro investit fiż-żoni protetti tal-baħar jiġġenera redditu ta' mill-inqas €3¹⁹. Bl-istess mod, il-Kontroll tal-Idoneità tan-Natura²⁰ juri li l-benefiċċji ta' Natura 2000 huma stmati bejn €200-300 biljun kull sena. Il-htigijiet tal-investiment tan-network mistennija jappoġġaw sa 500,000 impjeg addizzjonali²¹.

Għall-gid tal-ambjent u tal-ekonomija tagħna, u biex nappoġġaw l-irkupru tal-UE mill-kriżi tal-COVID-19, jehtieg niproteġu aktar in-natura. F'dan l-ispirtu, **fl-UE jridu jiġu protetti mill-inqas 30% tal-art u 30% tal-baħar**. Dan hu minimu ta' 4% oħra għall-art u 19% għaž-żoni tal-baħar meta mqabbla mal-lum²². Il-mira hi konformi għalkollox ma' dak li qed jiġi propost²³ bħala parti mill-qafas dinji tal-bijodiversità għal wara l-2020 (ara t-Taqsim 4).

F'dan ir-rigward, trid issir enfasi speċifika fuq oqsma ta' valur jew b'potenzjal għoli hafna ta' bijodiversità. Dawn huma l-aktar vulnerabbli għat-tibdil fil-klima u għandhom jingħataw attenzjoni speċjali fil-forma ta' protezzjoni stretta²⁴. Bhalissa, 3% tal-art u inqas minn 1% biss taż-żoni tal-baħar huma protetti b'mod strett fl-UE. Irridu nagħmlu l-parti tagħna aħjar biex niproteġu dawn iż-żoni. F'dan l-ispirtu, **iridu jiġu protetti b'mod strett mill-inqas terz taż-żoni protetti, jiġifieri 10% tal-art tal-UE u 10% tal-baħar tal-UE**. Dan jaqbel ukoll mal-ambizzjoni dinjija proposta.

Bħala parti minn din l-enfasi fuq il-protezzjoni stretta, hu kruċjali li jiġu definiti, immappjati, monitorjati u **protetti b'mod strett il-foresti primarji u antiki kollha tal-UE li fadal**²⁵. Hu importanti li dan ikun il-messaġġ ukoll fuq livell dinji u jkun żgurat li l-azzjonijiet tal-UE ma jikkawżawx deforestazzjoni f'reġjuni oħra tad-dinja. Il-foresti primarji u antiki huma l-aktar ekosistemi rikki tal-foresti li jneħhu l-karbonju mill-atmosfera u jaħżnu għadd ġmielu ta' karbonju. Anki żoni sinifikanti ta' ekosistemi oħra b'livell għoli tal-karbonju bħat-torbiera, il-bwar, l-artijiet mistagħdra, il-mangrovji u l-

¹⁸ Skont il-miri dinjin tal-bijodiversità ta' Aichi, iż-żoni protetti jridu jkopru 17% fuq l-art u 10% fuq il-baħar, filwaqt li ċ-ċifri tal-istudji xjentifiċi jvarjaw minn 30% sa 70%. Ara, pereżempju l-IPBES 2019.

¹⁹ Brander et al. (2015), [The benefits to people of expanding Marine Protected Areas](#).

²⁰ [Kontroll tal-Idoneità tal-Leġiżlazzjoni tal-UE dwar in-Natura](#) (SWD(2016) 472).

²¹ L-Oqfsa ta' Azzjoni Prijoritizzata tal-Istati Membri għall-2020; Mutafoglu et al. (2017), [Natura 2000 and Jobs: Scoping Study](#).

²² L-aħħar statistika tal-EU-27 ([Il-baži tad-data Ewropea taż-żoni protetti deżinjati b'mod nazzjonali](#)) il-verżjoni tal-2019, u s-[sett tad-data ta' Natura 2000 imsejjah "end 2018"](#). Bhalissa, 26% taż-żona tal-art tal-UE diġà hi protetta, 18% minnha hi parti minn Natura 2000 u 8% l-oħra hi protetta bi skemi nazzjonali. Fl-UE, 11% tal-ibhra huma protetti, 8% minnhom bħala parti minn Natura 2000 u 3% l-oħra għandhom protezzjoni nazzjonali addizzjonali. Nota: il-parks eoliċi fuq il-baħar se jkunu possibbli jekk ikunu konformi mal-leġiżlazzjoni rilevanti dwar l-ambjent u l-protezzjoni tan-natura.

²³ "Zero draft of the post-2020 global biodiversity framework" (CBD/WG2020/2/3), jinsab fuq <https://www.cbd.int/conferences/post2020/wg2020-02/documents>.

²⁴ Protezzjoni stretta mhux bilfors tkun tfisser li ż-żona ma tkunx aċċessibbli għan-nies, iżda li essenzjalment ma tiddesturbax il-proċessi naturali halli jiġu rispettati r-rekwiżiti ekoloġiċi taż-żoni.

²⁵ <https://www.cbd.int/forest/definitions.shtml>

mergħat tal-haxix tal-baħar, għandhom jiġu protetti b'mod strett, jekk inqisu t-tranzizzjonijiet previsti fiż-żoni tal-veġetazzjoni.

L-Istati Membri se jkunu responsabbli biex jiddeżinjaw iż-żoni protetti addizzjonali u ż-żoni protetti b'mod strett addizzjonali²⁶. Id-deżinjazzjonijiet għandhom jgħinu biex jingħalaq in-netwerk ta' Natura 2000 jew inkella għandhom ikunu protetti bi skemi nazzjonali tal-protezzjoni. Kull zona protetta se tkun teħtieġ objettivi u miżuri tal-konservazzjoni definiti b'mod ċar. Il-Kummissjoni, b'bidma mal-Istati Membri u mal-Aġenzija Ewropea għall-Ambjent, se tippreżenta kriterji u gwida fl-2020 biex jiġu identifikati u deżinjati żoni addizzjonali, inkluż definizzjoni ta' protezzjoni stretta, kif ukoll biex isir ippjanar adegwat tal-ġestjoni. B'hekk, se tindika kif miżuri effettivi oħra tal-konservazzjoni abbażi taż-żona u l-ekologizzazzjoni tal-bliet jistgħu jikkontribwixxu għall-miri.

Il-miri jgħoddu għall-UE kollha u jistgħu jinqasmu skont ir-regjuni bijoġeografiċi u l-baċiri tal-baħar tal-UE jew f'livell aktar lokali. **Kull Stat Membru jrid jagħmel il-parti ġusta tiegħu f'dan l-isforz** skont kriterji ekoloġiċi oġġettivi, u jirrikonoxxi li kull pajjiż għandu kwantità u kwalità differenti tal-bijodiversità. Se ssir enfasi partikolari fuq il-protezzjoni u r-restawr tal-ekosistemi tropikali u subtropikali fil-baħar u fuq l-art fir-regjuni ultraperiferiċi tal-UE minhabba l-valur tal-bijodiversità eċċezzjonalment għoli tagħhom.

Barra minn hekk, biex ikollna Network Trans-Ewropew tan-Natura tasew koerenti u reżiljenti, hu importanti li jiġu stabbiliti **kurituri ekoloġiċi** li jipprevjenu l-iżolament ġenetiku, li jippermettu migrazzjoni tal-ispeċijiet, u li jzommu l-ekosistemi f'saħħithom u jsaħħuhom. F'dan il-kuntest, iridu jiġu promossi u appoġġati l-investimenti fl-infrastruttura ekoloġika u dik blu²⁷ u l-kooperazzjoni transfruntiera fost l-Istati Membri, inkluż permezz tal-Kooperazzjoni Territorjali Ewropea.

Il-Kummissjoni se taħdem biex sa tmiem l-2021 tilhaq ftehim mal-Istati Membri dwar il-kriterji u l-gwida għad-deżinjazzjonijiet addizzjonali. L-Istati Membri mbagħad ikollhom sa tmiem l-2023 biex juru progress sinifikanti fejn jidhlu d-deżinjazzjoni legali ta' żoni protetti godda u l-integrazzjoni ta' kurituri ekoloġiċi. Abbażi ta' dan, il-Kummissjoni se twettaq valutazzjoni sal-2024 dwar jekk l-UE tkunx qabdet it-triq it-tajba biex tilhaq il-miri tagħha għall-2030 jew jekk hemmx bżonn azzjonijiet aktar b'saħħithom, inkluż leġislazzjoni tal-UE.

Finalment, il-**Pajjiżi u t-Territorji Extra-Ewropej** għandhom irqajja' importanti tal-bijodiversità li mhumiex regolati bir-regoli ambjentali tal-UE. Il-Kummissjoni thegġeg lill-Istati Membri rilevanti biex jikkunsidraw li jippromwovu regoli ugwali jew ekwivalenti f'dawn il-pajjiżi u t-territorji.

Il-protezzjoni tan-natura: impenji ewlenin sal-2030

1. Il-protezzjoni legali ta' mill-anqas 30% taż-żona tal-art tal-UE u 30% taż-żona tal-baħar tal-UE, u l-integrazzjoni ta' kurituri ekoloġiċi, bħala parti minn Network Trans-Ewropew tan-Natura reali.

²⁶ Id-deżinjazzjonijiet addizzjonali ta' Natura 2000 se jiġu implimentati bl-appoġġ tal-fondi tal-UE u bl-infurzar kif xieraq.

²⁷ [Guidance on a strategic framework for further supporting the deployment of EU-level green and blue infrastructure](#) (SWD(2019) 193).

2. Il-protezzjoni stretta ta' mill-inqas terz taż-żoni protetti tal-UE, inkluż il-foresti primarji u antiki kollha tal-UE li fadal.
3. Il-ġestjoni effettiva taż-żoni protetti kollha, u d-definizzjoni ta' objettivi u miżuri ċari tal-konservazzjoni, u l-monitoraġġ tagħhom kif xieraq.

2.2. Pjan tal-UE għar-Restawr tan-Natura: nirrestawraw l-ekosistemi fuq l-art u fil-baħar

Li niproteġu n-natura tagħna mhuwiex biżżejjed biex in-natura terġa' ssir parti minn haġġitna. Id-dinja tista' tregġa' lura t-telf tal-bijodiversità, iżda jehtieg tkun aktar ambizzjuża fejn jidhol ir-restawr tan-natura. Bi **Pjan tal-UE għar-Restawr tan-Natura**, l-Ewropa se tmexxi bl-eżempju.

Il-pjan se jgħin biex titjeb is-saħħa taż-żoni protetti eżistenti u godda, u biex titregġa' lura natura diversa u reżiljenti fil-pajsaġġi u fl-ekosistemi kollha. Dan ifisser li se jonqsu l-pressjonijiet fuq il-ħabitats u l-ispeċijiet, u se jkun żgurat li kull użu tal-ekosistemi jkun sostenibbli. Dan ifisser ukoll li se jiġi appoġġat l-irkupru tan-natura, se jiġu limitati l-issigillar tal-ħamrija u l-espansjoni urbana, u se jiġu indirizzati t-tniġġis u l-ispeċijiet aljeni invażivi. Il-pjan se jgħin li jimpjega, se jirrikonċilja l-attivitajiet ekonomiċi mat-tkabbir tan-natura u se jgħin biex ikunu żgurati l-produttività u l-valur fit-tul tal-kapital naturali tagħna.

2.2.1. Insaħħu l-qafas legali tal-UE għar-restawr tan-natura

Il-legiżlazzjoni eżistenti tal-UE²⁸ diġà teziġi parzjalment li l-Istati Membri jirrestawraw in-natura. Iżda hemm **bosta lakuni sinifikanti fir-regolamentazzjoni u fl-implimentazzjoni li qed ifixklu l-progress**. Pereżempju, ma jeżisti l-ebda obbligu għall-Istati Membri biex ikollhom pjanijiet għar-restawr tal-bijodiversità. Mhux dejjem hemm miri u skedi taż-żmien vinkolanti jew ċari, u mhux dejjem jeżistu definizzjonijiet jew kriterji dwar ir-restawr jew dwar l-użu sostenibbli tal-ekosistemi. Barra minn hekk, ma jeżisti l-ebda rekwiżit biex isiru mmappjar, monitoraġġ jew valutazzjonijiet komprensivi tas-servizzi tal-ekosistema, tas-saħħa jew tal-isfors għar-restawr. Dawn il-kwistjonijiet huma aggravati bil-lakuni fl-implimentazzjoni li jxekklu l-legiżlazzjoni eżistenti milli tilhaq l-objettivi tagħha²⁹. L-implimentazzjoni jehtieg tingħata aktar appoġġ, u l-azzjoni tal-infurzar jehtieg tkun aktar b'saħħitha. Biex ikun żgurat li r-restawr tan-natura fuq l-art u fil-baħar jaqbad ċertu ritmu, iżid ir-reżiljenza tal-UE u jikkontribwixxi għall-mitigazzjoni tat-tibdil fil-klima u l-adattament għaliha bħala soluzzjoni ewlenija bbazata fuq in-natura, din l-istrategija tippreżenta żewġ linji ta' azzjoni:

- L-ewwel nett, u soġġetta għal valutazzjoni tal-impatt, fl-2021 il-Kummissjoni se tressaq proposta għal **miri vinkolanti tal-UE għar-restawr tan-natura** biex isir restawr tal-ekosistemi degradati, b'mod partikolari dawk bl-aktar potenzjal li jaqdbu u jaħznu l-karbonju u biex ikun evitat u jonqos l-impatt tad-dizastri naturali. Din se tidentifika l-kundizzjonijiet li skonthom iridu jintlahqu l-miri, u l-aktar miżuri effettivi biex dawn jintlahqu. Il-valutazzjoni tal-impatt se tħares ukoll lejn il-possibbiltà ta' metodoloġija għall-UE kollha biex tiġi identifikata, ivvalutata u ssodisfata kundizzjoni tajba tal-ekosistemi halli jkunu jistgħu

²⁸ B'mod partikolari d-[Direttiva tal-UE dwar l-Għasafar](#) (2009/147/KE), id-[Direttiva dwar il-Habitats](#) (92/43/KEE), id-[Direttiva Qafas dwar l-Ilma](#) (2000/60/KE), id-[Direttiva dwar l-Għargħar](#) (2007/60/KE) u d-[Direttiva Kwadru dwar l-Istrateġija Marina](#) (2008/56/KE).

²⁹ Ara l-[Kontroll tal-Idoneità tal-Legiżlazzjoni tal-UE dwar in-Natura](#) (SWD(2016) 472) u l-[Kontroll tal-Idoneità tal-Legiżlazzjoni tal-UE dwar l-Ilma](#) (SWD(2019) 439). Ara t-Taqsim 3.2. hawn taht.

jinkisbu ċerti benefiċċji bħalma huma r-regolazzjoni tal-klima, ir-regolazzjoni tal-ilma, is-saħħa tal-ħamrija, id-dakkir, u l-prevenzjoni u l-protezzjoni tad-diżastri.

- F’dak il-kuntest, il-Kummissjoni se titlob u tappoġġa lill-Istati Membri biex iżidu l-livell tal-implimentazzjoni tal-leġiżlazzjoni eżistenti bi skadenzi ċari. B’mod partikolari, din se titlob lill-Istati Membri biex jiżguraw li **ma jkun hemm l-ebda deterjorament fix-xejriet u fl-istatus tal-konservazzjoni** tal-ħabitats u tal-ispeċijiet protetti kollha sal-2030³⁰. Barra minn hekk, l-Istati Membri jridu jiżguraw li mill-inqas 30% tal-ispeċijiet u tal-ħabitats li bħalissa m’għandhomx status favorevoli jkunu f’dik il-kategorija, jew ikunu juru xejra pożittiva ċara. Il-Kummissjoni u l-Aġenzija Ewropea għall-Ambjent se jipprovdu gwida lill-Istati Membri fl-2020 dwar kif jagħzlu u jagħtu prijorità lill-ispeċijiet u lill-ħabitats.

2.2.2. *Inreġġu lura n-natura fl-art agrikola*

Bħala l-gwardjani tal-art tagħna, il-bdiewa jaqdu rwol vitali fil-priżervazzjoni tal-bijodiversità. Dawn huma minn tal-ewwel li jbatu l-konsegwenzi meta tintilef il-bijodiversità izda huma wkoll minn tal-ewwel li jaħsdu l-benefiċċji meta l-bijodiversità tiġi restawrata. Bis-saħħa tal-bijodiversità jkunu jistgħu jipprovdu lna **ikel sikur, sostenibbli, nutrittiv u affordabbli**, filwaqt li huma jkollhom l-introjt meħtieġ biex jirnexxu u jiżviluppaw. Il-bdiewa Ewropej huma parti essenzjali mill-futur tal-UE u jridu jibqgħu jkunu ċ-ċentru soċjali u ekonomiku ta’ ħafna komunitajiet madwar l-Unjoni tagħna.

Fl-istess hin, ċerti prattiki agrikoli huma fattur ewlieni għat-tnaqqis fil-bijodiversità. Din hi r-raġuni għalfejn hu importanti li naħdmu mal-bdiewa biex **nappoġġaw u ninċentivaw it-tranżizzjoni għal prattiki għalkollox sostenibbli**. It-titjib tal-kundizzjoni u tad-diversità tal-agroekosistemi se jżid ir-reżiljenza tas-settur għat-tibdil fil-klima, għal riskji ambjentali u għal xokkijiet soċjoekonomiċi, filwaqt li jgħalluq impjiegi ġodda, bħal pereżempju fil-biedja organika, fit-turiżmu rurali jew fir-rikreazzjoni.

Biex tappoġġa s-sostenibbiltà fit-tul tan-natura u tal-biedja, din l-istrategija se taħdem id f’id mal-**Istrategija “Mill-Għalqa sal-Platt”** u mal-**Politika Agrikola Komuni (PAK)** riveduta, inkluż bil-promozzjoni ta’ skemi ekoloġiċi u ta’ skemi tal-pagament ibbażati fuq ir-rizultati. Waqt l-implimentazzjoni tal-Istrategija tal-Bijodiversità u tal-Istrategija “Mill-Għalqa sal-Platt”, il-Kummissjoni se tissorvelja mill-qrib il-progress u t-titjib mill-lat ta’ sigurtà tal-ikel u introjt tal-bdiewa. Il-Kummissjoni se tiżgura li l-pjanijiet strateġiċi tal-Politika Agrikola Komuni jiġu vvalutati skont kriterji klimatiċi u ambjentali sodi, u li l-Istati Membri jistabbilixxu valuri nazzjonali espliciti għall-miri rilevanti stabbiliti f’din l-istrategija, kif ukoll fl-Istrategija “Mill-Għalqa sal-Platt”. Dawn il-pjanijiet għandhom iwasslu għal prattiki sostenibbli, bħall-agrikoltura ta’ preċiżjoni, il-biedja organika, l-agroekoloġija, l-agroforestrija, bwar permanenti b’intensità baxxa, u standards aktar stretti fejn jidhol it-trattament xieraq tal-annimali.

L-għasafar u l-insetti tal-art agrikola, b’mod partikolari d-dakkara, huma indikaturi ewlenin tas-saħħa tal-agroekosistemi u huma vitali għall-produzzjoni agrikola u s-sigurtà tal-ikel. It-tnaqqis allarmanti tagħhom irid jitregġa’ lura. Kif stabbilit fl-Istrategija “Mill-Għalqa sal-Platt”, il-Kummissjoni se tiegħu azzjoni biex **sal-2030 tnaqqas b’50% l-użu generali – u r-riskju – tal-pestiċidi kimiċi** u biex sal-2030 tnaqqas b’50% wkoll l-użu

³⁰ Il-ħabitats u l-ispeċijiet elenkati fid-Direttivi dwar l-Għasafar u dwar il-Habitats.

ta' pesticidi aktar perikolużi. Din għandha titwieżen bl-implimentazzjoni shiħa tal-Inizjattiva tal-UE dwar il-Pollinaturi³¹. Sa tmiem l-2020, il-Kummissjoni se tirrevedi l-inizjattiva u tipproponi miżuri addizzjonali, jekk ikunu meħtieġa. Biex l-annimali selvaġġi, il-pjanti, id-dakkara u r-regolaturi tal-pesti naturali jingħataw spazju, hemm bżonn urġenti li titreġġa' lura **mill-inqas 10% taż-żona agrikola b'karatteristiċi tal-pajsaġġi ta' diversità għolja**. Fost l-oħrajn, din tinkludi l-art tal-ilqugh, l-art mistrieħa b'rotazzjoni jew mhux b'rotazzjoni, is-sisien tal-ħaxix, is-siġar mhux produttivi, il-ħitan imtarrġa, u l-ġhadajjar. Dawn jgħinu biex itejbu s-sekwestru tal-karbonju, jevitaw l-erożjoni u t-tnaqqis tal-ħamrija, jiffiltraw l-arja u l-ilma, u jappoġġaw l-adattament għall-klima. Barra minn hekk, ħafna drabi ż-żieda fil-bijodiversità tgħin biex tinkiseb aktar produzzjoni agrikola. L-Istati Membri jridu jsarrfu l-mira ta' 10% tal-UE fi skala ġeografika aktar baxxa biex tkun żgurata l-konnettività fost il-ħabitats, speċjalment bl-istrumenti tal-PAK u l-Pjanijiet Strateġiċi tal-PAK, f'konformità mal-Istrateġija "Mill-Għalqa sal-Platt", u bl-implimentazzjoni tad-Direttiva dwar il-ħabitats. Il-progress biex tintlaħaq il-mira se jiġi rieżaminat b'mod kostanti, u aġġustat jekk meħtieġ, biex jittaffa l-impatt mhux xieraq fuq il-bijodiversità, is-sigurtà tal-ikel u l-kompetittività tal-bdiewa.

L-agroekoloġija tista' tipprovdi ikel san filwaqt li żżomm il-produttività, iżżid il-fertilità tal-ħamrija u l-bijodiversità, u tnaqqas l-impronta tal-produzzjoni tal-ikel. Il-biedja organika, b'mod partikolari, għandha potenzjal kbir kemm għall-bdiewa kif ukoll għall-konsumaturi. Is-settur joħloq l-impjiegi u jattira bdiewa żgħażaġħ. Il-biedja organika tipprovdi wkoll bejn 10 u 20% aktar impjiegi għal kull ettaru milli tipprovdi l-biedja konvenzjonali, u toħloq valur miżjud għall-prodotti agrikoli³². Biex dan il-potenzjal jinħataf bl-aħjar mod, mill-inqas **25% tal-art agrikola tal-UE trid tinħadem b'mod organiku sal-2030**. Minbarra l-miżuri tal-PAK, il-Kummissjoni se tressaq Pjan ta' Azzjoni għall-biedja organika, biex tgħin lill-Istati Membri jstimulaw il-provvista u d-domanda tal-prodotti organiċi. B'kampanji promozzjonali u b'akkwist pubbliku ekoloġiku se tiżgura wkoll il-fiduċja tal-konsumaturi. Fl-implimentazzjoni tal-miri agroekoloġiċi għall-UE kollha stabbiliti f'din l-istrateġija u fl-Istrateġija "Mill-Għalqa sal-Platt", se jiġu kkunsidrati l-punti tat-tluq differenti u d-differenzi fil-progress li diġà għamlu l-Istati Membri.

Trid tiżdied l-adozzjoni ta' miżuri ta' appoġġ agroforestali permezz tal-iżvilupp rurali, għax din għandha potenzjal kbir li tikseb benefiċċji multipli għall-bijodiversità, għan-nies u għall-klima.

Irid jitreġġa' lura wkoll it-tnaqqis fid-**diversità ġenerika**, pereżempju billi jiġi ffaċilitat l-użu ta' varjetajiet tradizzjonali ta' għelejġel u razez. Dan jikseb ukoll benefiċċji tas-saħħa b'dietti aktar varjati u nutrittivi. Il-Kummissjoni qed tikkunsidra r-reviżjoni tar-regoli tal-kummerċjalizzazzjoni għall-varjetajiet tradizzjonali tal-għelejġel biex tikkontribwixxi għall-konservazzjoni u l-użu sostenibbli tagħhom. Il-Kummissjoni se tiehu miżuri wkoll biex tiffaċilita r-registrazzjoni tal-varjetajiet taż-żrieragħ, inkluż għall-biedja organika, u biex tiżgura aċċess eħfef għas-suq għall-varjetajiet tradizzjonali u adattati lokalment.

2.2.3. Nindirizzaw it-teħid tal-art u nirrestawraw l-ekosistemi tal-ħamrija

Il-ħamrija hi waħda mill-aktar ekosistemi kumplessi. Din hi ħabitat minnha nnifisha li tilqa' diversità inkredibbli ta' organiżmi li jirregolaw u jikkontrollaw bosta servizzi

³¹ [L-Inizjattiva tal-UE dwar il-Pollinaturi](#) (COM(2018) 395).

³² L-OECD (2016), [Farm Management Practices to Foster Green Growth](#).

ewlenin tal-ekosistema bhall-fertilità tal-hamrija, iċ-ċiklaġġ tan-nutrijenti u r-regolazzjoni tal-klima. **Il-hamrija hi riżorsa estremament importanti li mhix rinnovabbli**, u li hi vitali għas-saħħa tal-bniedem, għas-saħħa ekonomika, u għall-produzzjoni tal-ikel u ta' mediċini godda.

Fl-UE, id-degradazzjoni tal-hamrija qed tħalli konsegwenzi ambjentali u ekonomiċi konsiderevoli. Il-ġestjoni hażina tal-art, bħad-deforestazzjoni, ir-ragħa eċċessiv, il-biedja u l-prattiki tal-forestrija mhux sostenibbli, l-attivitajiet tal-kostruzzjoni, u l-issigillar tal-art huma fost il-kawzi ewlenin ta' din is-sitwazzjoni³³. Minkejja t-tnaqqis riċenti fir-ritmu tas-sigillar tal-hamrija, il-hamrija fertili għadha qed tittiehed għall-art u għall-espansjoni urbana³⁴. Meta mtaqqla bit-tibdil fil-klima, l-effetti tal-erożjoni u t-telf tal-karbonju organiku fil-hamrija qed isiru aktar evidenti. Anki d-deżertifikazzjoni hi theddida dejjem akbar fl-UE³⁵.

Għaldaqstant, hu essenzjali li nsahħu l-isforzi biex **inharsu l-fertilità tal-hamrija, innaqqsu l-erożjoni tal-hamrija u nżidu l-materja organika tal-hamrija**. Dan irid isir billi jiġu adottati Prattiki ta' ġestjoni sostenibbli tal-hamrija, inkluż bħala parti mill-PAK. Hemm bżonn ukoll progress sinifikanti fejn jidhlu l-identifikazzjoni ta' siti tal-hamrija kontaminata, ir-restawr tal-hamrija degradata, id-definizzjoni tal-kundizzjonijiet għall-istatus ekoloġiku tajjeb tagħhom, l-introduzzjoni ta' oġġettivi tar-restawr, u t-titjib tal-monitoraġġ tal-kwalità tal-hamrija.

Biex tindirizza dawn il-kwistjonijiet b'mod komprensiv u tgħin biex jintlaħqu l-impenji tal-UE u internazzjonali dwar in-newtralità tad-degradazzjoni tal-art, fl-2021 il-Kummissjoni se taġġorna **l-Istrateġija Tematika tal-UE dwar il-Hamrija**³⁶. Anki l-**Pjan ta' Azzjoni ta' Tniġġis Zero għall-arja, l-ilma u l-hamrija** li l-Kummissjoni se tadotta fl-2021 se jqis dawn il-kwistjonijiet. Is-sigillar tal-hamrija u r-riabilitazzjoni ta' siti kontaminati mitluqa se jiġu indirizzati fl-Istrateġija li jmiss għal Ambjent Mibni Sostenibbli. Ċerta **missjoni fil-qasam tas-saħħa tal-hamrija u tal-ikel** permezz ta' Orizzont Ewropa³⁷ se timmira li ssib soluzzjonijiet għar-restawr tas-saħħa u l-funzjonijiet tal-hamrija.

2.2.4. Inżidu l-kwantità tal-foresti u ntejbu s-saħħa u r-reżiljenza tagħhom

Il-foresti huma importanti ħafna għar-regolazzjoni tal-bijodiversità, tal-klima u tal-ilma, għall-provvista tal-ikel, tal-mediċini u tal-materjali, għas-sekwestru u l-ħżin tal-karbonju, għall-istabbilizzazzjoni tal-hamrija, u għall-purifikazzjoni tal-arja u l-ilma. Huma wkoll post naturali għar-rikreazzjoni u għat-tagħlim dwar in-natura. Il-forestiera jaqdu rwol ewlieni biex tkun żgurata ġestjoni sostenibbli tal-foresti u biex jirrestawraw u jsostnu l-bijodiversità fil-foresti.

Minbarra tipproteġi b'mod strett il-foresti primarji u antiki tal-UE li fadal, **l-UE trid iżżid il-kwantità, il-kwalità u r-reżiljenza tal-foresti tagħha**, b'mod partikolari kontra n-nirien, in-nixfiet, il-pesti, il-mard u theddidiet ohra li aktarx jiżiedu mat-tibdil fil-klima. Biex iżommu l-funzjoni tagħhom għall-bijodiversità u għall-klima, il-foresti kollha jehtieġ jinżammu f'saħħithom. B'aktar foresti reżiljenti jkollna ekonomija aktar

³³ L-Aġenzija Ewropea għall-Ambjent (2019), [EEA Signals 2019: Land and Soil in Europe](#).

³⁴ L-Aġenzija Ewropea għall-Ambjent u l-Uffiċċju Federali Żvizzeru għall-Ambjent (FOEN) (2016), [Urban sprawl in Europe](#).

³⁵ Il-Qorti Ewropea tal-Awdituri (2018), [Il-ġlieda kontra d-deżertifikazzjoni fl-UE: theddida dejjem akbar li tirrikjedi azzjoni addizzjonali](#), ir-Rapport Speċjali Nru°33/2018.

³⁶ [L-Istrateġija Tematika dwar il-Protezzjoni tal-Hamrija](#) (COM(2006) 231).

³⁷ Missjoni ta' Orizzont Ewropa dwar [is-saħħa tal-hamrija u l-ikel](#).

reżiljenti. Dawn għandhom rwol importanti wkoll fil-provvista ta' materjali, prodotti u servizzi, li huma kruċjali għall-bijoeconomija ċirkolari.

Biex dan isehh, fl-2021 il-Kummissjoni se tipproponi **Strategija apposta għall-Foresti tal-UE** skont l-ambizzjonijiet usa' tagħna għall-bijodiversità u għan-newtralità tal-klima. Din se tinkludi pjan direzzjonali **ghat-thawwil ta' mill-inqas 3 biljun sigra addizzjonali fl-UE sal-2030**, b'rispett shih lejn il-prinċipji ekoloġiċi. Dan se jgħid opportunitajiet sostanzjali ta' impjiegi marbuta mal-ġbir u l-kultivazzjoni taż-żrieragħ u n-nebbieta għat-thawwil, u jiżgura l-iżvilupp tagħhom. It-thawwil tas-siġar hu essenzjali b'mod partikolari fil-bliet, filwaqt li fiż-żoni rurali jista' jaħdem sew mal-agroforestrija, mal-karatteristiċi tal-pajsaġġ u maż-żieda fil-ħżin tal-karbonju. Fl-istess hin, il-Kummissjoni se tkompli taħdem mal-Istati Membri biex tiżgura li l-UE tkun mġhammra biżżejjed biex tipprevjeni u twieġeb għal nirien kbar fil-foresti, li jistgħu jikkawżaw hsarat sinifikanti fil-bijodiversità tal-foresti.

Permezz tal-Pjanijiet Strategiċi tal-PAK u bil-fondi tal-Politika ta' Koeżjoni se jiġu promossi l-afforestazzjoni, ir-riforestazzjoni u t-thawwil tas-siġar, b'appoġġ għall-bijodiversità u r-restawr tal-ekosistema. Il-**Pjattaforma Ewropea l-ġdida dwar l-Ekoloġizzazzjoni Urbana**³⁸ se tiffacilita wkoll it-thawwil urban tas-siġar, inkluż permezz tal-programm LIFE.

Is-sehem taż-żoni forestali koperti bi pjanijiet ta' ġestjoni jrid ikun ikopri kull foresta pubblika ġestita u għadd akbar ta' foresti privati, filwaqt li jridu jissoktaw u jiġu żviluppati aktar Prattiki favur il-bijodiversità bħall-forestrija eqreb lejn in-natura. Biex tappoġġa dan, il-Kummissjoni se tiżviluppa linji gwida dwar Prattiki tal-afforestazzjoni u tar-riforestazzjoni favur il-bijodiversità u għal forestrija eqreb lejn in-natura. Dan se jsir b'mod parallel mal-Istrategija l-ġdida tal-UE dwar il-Foresti.

Biex ikollha stampa aħjar tas-saħħa tal-foresti Ewropej, il-Kummissjoni se taħdem ma' fornituri oħra tad-*data* biex isir aktar żvilupp fis-**Sistema tal-Infurmazzjoni dwar il-Foresti għall-Ewropa**. Dan se jgħin biex isiru valutazzjonijiet aġġornati tal-kundizzjoni tal-foresti Ewropej u jorbot il-pjattaformi online kollha tad-*data* dwar il-foresti tal-UE. Dan se jiġi ppreżentat ukoll bħala parti mill-Istrategija tal-UE għall-Foresti.

2.2.5. *Soluzzjonijiet ta' gid għal kulhadd b'rabta mal-ġenerazzjoni tal-enerġija*

Id-dekarbonizzazzjoni tas-sistema tal-enerġija hi kritika għan-newtralità tal-klima, u għall-irkupru tal-UE mill-kriżi COVID-19 u għall-prosperità fit-tul. Fil-ġlieda kontra t-tibdil fil-klima u t-telf tal-bijodiversità se jkun hemm bżonn sorsi aktar sostenibbli tal-enerġija rinnovabbli. L-UE se tipprijoritizza s-soluzzjonijiet fosthom l-enerġija mill-oċeani, il-parks eoliċi fuq il-baħar li jippermettu riġenerazzjoni tal-istokkijiet tal-ħut, il-meded tal-panelli solari li jipprovdu kopertura tal-ħamrija favur il-bijodiversità, u l-bjoenerġija sostenibbli.

Biex jittaffew ir-riskji klimatiċi u ambjentali maħluqa bl-użu dejjem akbar ta' ċerti sorsi għall-bjoenerġija, id-Direttiva riveduta dwar l-Enerġija Rinnovabbli³⁹ tinkludi kriterji msahħa ta' sostenibbiltà. Din tippromwovi wkoll it-tranżizzjoni lejn bijofjuwils avvanzati bbażati fuq residwi u skart mhux riutilizzabbli u mhux riċiklabbli. Dan l-approċċ għandu

³⁸ Ara t-Taqsim 2.2.8.

³⁹ [Id-Direttiva \(UE\) 2018/2001 dwar il-promozzjoni tal-użu tal-enerġija minn sorsi rinnovabbli.](#)

jkompli jithaddem għal kull għamla ta' bijoenerġija. Għandu jitnaqqas kemm jista' jkun l-użu ta' sigar shaħ u ta' għelejjel tal-ikel u tal-ghalf għall-produzzjoni tal-enerġija – kemm dik magħmula fl-UE u anki dik importata.

Biex tifhem u timmonitorja aħjar ir-riskji potenzjali tal-klima u tal-bijodiversità, il-Kummissjoni qed tivvaluta **l-provvista u d-domanda tal-UE u anki dik dinjija tal-bijomassa** u s-sostenibbiltà tagħha⁴⁰. Bħala parti mill-ambizzjoni dejjem akbar biex tipprotegi u tirrestawra l-ekosistemi tal-foresti, il-Kummissjoni se tippubblika r-rizultati ta' din il-ħidma dwar l-użu tal-bijomassa tal-foresti għall-produzzjoni tal-enerġija sa tmiem l-2020. Dawn jikkontribwixxu b'mod informattiv għat-tfassil tal-politika tal-Kummissjoni, inkluż għar-rieżami u r-reviżjoni, meta meħtieġa, tal-livell ta' ambizzjoni tad-Direttiva dwar l-Enerġija Rinnovabbli, l-Iskema għall-Iskambju tal-Kwoti tal-Emissjonijiet, u r-Regolament dwar l-użu tal-art, it-tibdil fl-użu tal-art u l-forestrija (L-LULUCF) previsti għall-2021.

Bi qbil mad-Direttiva dwar l-Enerġija Rinnovabbli, fl-2021 il-Kummissjoni se tiżviluppa wkoll gwida operazzjonali dwar **il-kriterji godda tas-sostenibbiltà dwar il-bijomassa tal-foresti għall-enerġija**⁴¹. Fl-2021 se twettaq ukoll rieżami tad-*data* dwar il-bijofjuwils b'riskju għoli ta' tibdil indirett fl-użu tal-art, u tistabbilixxi trajettorja għat-tneħħija gradwali tagħhom sal-2030.

L-oġettiv ġenerali hu li jkun żgurat li l-qafas regolatorju tal-UE dwar il-bioenerġija jkun konformi maż-żieda fl-ambizzjoni stabbilita fil-Patt Ekoloġiku Ewropew.

2.2.6. Nirrestawraw l-istatus ambjentali tajjeb tal-ekosistemi tal-baħar

Jekk ikollna ekosistemi tal-baħar restawrati u protetti kif xieraq, niksbu benefiċċji sostanzjali għas-saħħa, soċjali u ekonomiċi għall-komunitajiet kostali u għall-UE kollha kemm hi. Il-ħtieġa għal azzjoni aktar b'saħħitha hi aktar akuta għax it-telf tal-bijodiversità tal-baħar u tal-kosta hu aggravat ħafna mit-tishin globali⁴².

Biex jinkiseb status ambjentali tajjeb fl-ekosistemi tal-baħar, inkluż b'żoni protetti b'mod strett, irridu nirrestawraw l-ekosistemi rikki fil-karbonju u lil żoni importanti għar-riproduzzjoni u t-trobbija tal-ħut. Parti mill-mod kif illum nużaw il-baħar qed jipperikola s-sigurtà tal-ikel, l-ghajxien tas-sajjieda, u s-setturi tas-sajd u tal-frott tal-baħar. **Ir-rizorsi tal-baħar iridu jintużaw b'mod sostenibbli, u ma trid tiġi tollerata l-ebda Prattika illegali**. F'dan ir-rigward, hu essenzjali li ssir implimentazzjoni shiħa tal-Politika Komuni tas-Sajd tal-UE, id-Direttiva Kwadru dwar l-Istrateġija Marina, u d-Direttivi dwar l-Ghasafar u l-Ħabitats.

Jekk inħaddmu approċċ ta' ġestjoni bbażat fuq l-ekosistema skont il-leġislazzjoni tal-UE⁴³, jonqsu l-impatti negattivi tas-sajd, tal-estrazzjoni u ta' attivitajiet oħra tal-bniedem, speċjalment fuq l-ispeċijiet sensittivi u l-ħabitats ta' qiegħ il-baħar. Biex jappoġġaw dan, **il-pjanijiet spazjali marittimi nazzjonali**, li l-Istati Membri jridu jwettqu fl-2021, għandu jkollhom l-għan li jkopru s-setturi u l-attivitajiet marittimi kollha, kif ukoll il-

⁴⁰ [Studju ta' Valutazzjoni dwar il-Bijomassa mill-JRC](#).

⁴¹ L-Artikolu 29 tad-Direttiva 2018/2001 tal-UE dwar l-Enerġija Rinnovabbli.

⁴² Ara pereżempju l-[Special Report on the Ocean and the Cryosphere in a Changing Climate](#) tal-Grupp Intergovernattiv ta' Esperti dwar it-Tibdil fil-Klima (2019).

⁴³ Il-Politika Komuni tas-Sajd, id-Direttiva Kwadru dwar l-Istrateġija Marina (2008/56/KE) u d-Direttiva dwar l-Ippjanar Spazjali Marittimu (2014/89/UE).

mizuri tal-ġestjoni tal-konservazzjoni abbażi taż-żona⁴⁴. Sal-2021, il-Kummissjoni se tipproponi **pjan ta' azzjoni ġdid għall-konservazzjoni tar-riżorsi tas-sajd u għall-protezzjoni tal-ekosistemi tal-baħar**. Meta jkun meħtieġ, se jiddaħħlu mizuri biex jillimitaw l-użu tal-aktar irkapti tas-sajd li jagħmlu ħsara lill-bijodiversità, inkluż f'qiegħ il-baħar. Dan se jistħarregg ukoll kif l-użu tal-irkapti tas-sajd b'kuntatt mal-qiegħ jista' jiġi rikonċiljat mal-miri tal-bijodiversità, meta wiehed iqis li dan hu l-aktar attività li tagħmel ħsara f'qiegħ il-baħar. Dan irid isir b'mod ġust u ekwu għal kulhadd. Il-Fond Ewropew għall-Affarijiet Marittimi u s-Sajd għandu jappoġġa wkoll it-tranżizzjoni għal tekniki tas-sajd aktar selettivi u inqas dannużi.

Hu essenzjali li jkollna stokkijiet tal-ħut f'saħħithom għall-prosperità fit-tul tas-sajjeda u għas-saħħa tal-oċeani u l-bijodiversità tagħna. Dan jagħmilha aktar importanti li l-mortalità tal-ħut tinżamm sal-**livelli ta' Rendiment Massimu Sostenibbli** jew titnaqqas iżjed. Dan jgħin biex ikollna distribuzzjoni tal-età u tad-daqs ta' popolazzjoni f'saħħitha għall-istokkijiet tal-ħut.

Anki l-**qbid inċidentali ta' speċijiet mhedda bl-estinzjoni** jrid jitneħħa għalkollox jew jitnaqqas għal livell li jippermetti rkupru shiħ. Dan għandu jkun il-każ ukoll għal dawki bi status tal-konservazzjoni hażin jew bi status ambjentali mhux tajjeb. Minbarra dan, anki l-qbid inċidentali ta' speċijiet oħra⁴⁵ jrid jitneħħa għalkollox jew, meta dan ma jkunx possibbli, jitnaqqas kemm jista' jkun halli ma jheddidx l-istatus tal-konservazzjoni tagħhom. Biex dan jiġi appoġġat, jeħtieġ jiżdied il-ġbir tad-*data* dwar il-qabdiet inċidentali għall-ispeċijiet sensittivi kollha.

Barra minn hekk, iridu jiġu stabbiliti **mizuri ta' ġestjoni tas-sajd** fiż-żoni kollha protetti tal-baħar skont objettivi tal-konservazzjoni definiti b'mod ċar u skont l-aqwa parir xjentifiku disponibbli.

2.2.7. Nirrestawraw l-ekosistemi tal-ilma helu

Il-qafas ġuridiku tal-UE dwar l-ilma hu ambizzjuż iżda l-implimentazzjoni għadha lura u l-infurzar irid jissahħa⁴⁶. Hemm bżonn sforzi akbar biex **jiġu rrestawrati l-ekosistemi tal-ilma helu u l-funzjonijiet naturali tax-xmajjar** biex jintlaħqu l-objettivi tad-Direttiva Qafas dwar l-Ilma. Dan jista' jsir jekk jitneħħew jew jiġu aġġustati l-ostakli li jxekklu l-passaġġ tal-ħut migratorju u jitjieb il-fluss tal-ilma u s-sedimenti. Biex dan isir realtà, **mill-inqas 25,000km ta' xmajjar se jiġu restawrati fi xmajjar ġierja sal-2030**⁴⁷ billi jitneħħew ostakli primarjament skaduti u jiġu restawrati l-pjanuri mfawra u l-artijiet mistagħdra. Fl-2021, b'konsultazzjoni mal-awtoritajiet rilevanti kollha, il-Kummissjoni se tipprovdi gwida teknika u appoġġ lill-Istati Membri biex jidentifikaw is-siti u jgħinu fil-mobilizzazzjoni tal-finanzjament⁴⁸. L-awtoritajiet tal-Istati Membri jridu jwettqu rieżami tal-estrazzjoni tal-ilma u l-permessi tal-lagunaġġ halli jimplimentaw flussi ekoloġiċi biex jinkiseb status jew potenzjal tajjeb tal-ilmijiet kollha tal-wiċċ, u status tajjeb tal-ilma kollu ta' taħt l-art sa mhux aktar tard mill-2027, kif teziġi d-Direttiva

⁴⁴ Sa Marzu 2022, il-Kummissjoni se tirrapporta dwar l-implimentazzjoni tad-Direttiva dwar l-Ippjanar Spazjali Marittimu, inkluż dwar l-applikazzjoni tal-ġestjoni bbażata fuq l-ekosistema.

⁴⁵ Protetti bil-liġi internazzjonali u Ewropea.

⁴⁶ [Kontroll tal-Idoneità tal-Legizlazzjoni tal-UE dwar l-Ilma](#) (SWD(2019) 439); [Evalwazzjoni tad-Direttiva dwar it-Trattament tal-Ilma Urban Morni](#) (SWD(2019) 700).

⁴⁷ Il-mira ta' 25,000km hi bbażata fuq il-valutazzjoni tal-Kummissjoni ta' dak li jista' jinkiseb fl-UE sal-2030.

⁴⁸ Il-linji gwida se jqisu firxa wiesgħa ta' kwistjonijiet, inkluż il-generazzjoni tal-enerġija idroelettrika, il-ġestjoni tal-ghargħar, il-provvista tal-ilma, l-agrikoltura u n-navigabbiltà.

Qafas dwar l-Ilma⁴⁹. Għal dak il-ghan, il-Kummissjoni se tipprovdi appoġġ tekniku lill-Istati Membri dwar il-miżuri tagħhom sal-2023.

B'mod ġenerali, l-investimenti fuq skala kbira għar-restawr tax-xmajjar u tal-pjanuri mfawra⁵⁰ jistgħu jagħtu spinta ekonomika kbira lis-settur tar-restawr u lill-attivitàjiet soċjoekonomiċi lokali bħat-turiżmu u r-rikreazzjoni. Fl-istess waqt, dawn l-investimenti jistgħu jtejbju r-regolazzjoni tal-ilma, il-protezzjoni mill-ghargħar, il-habitats tat-tkabbir tal-hut, u t-tnehhija tat-tniġġis tan-nutrijenti.

2.2.8. *L-ekoloġizzazzjoni taż-żoni urbani u periurbani*

L-ispazji hodor urbani, bħall-ġonna, il-ġardini, is-soqfa mhaddra u l-irziezet urbani, jipprovdu firxa wiesgħa ta' benefiċċji lin-nies. Barra minn hekk, jifihbu bibien ta' opportunitajiet lin-negozji u jagħtu rifuġju lin-natura. Dawn inaqqsu t-tniġġis tal-arja, tal-ilma u tal-istorbju, jipprovdu protezzjoni mill-ghargħar, min-nixfiet u mill-mewġiet tas-shana, u jsaħhu r-rabta bejn il-bnedmin u n-natura⁵¹.

Il-lockdowns riċenti minhabba l-pandemija tal-COVID-19 ħargu fid-dieher **is-siwi tal-ispazji hodor urbani għall-benesseri fiżiku u mentali tagħna**. Għalkemm żdiedet il-protezzjoni ta' xi spazji hodor urbani⁵², ħafna drabi l-ispazji hodor ma jkunux jistgħu jikkompetu mal-art, għax is-sehem tal-popolazzjoni li tgħix fiż-żoni urbani qed kulma jmur jiżdied.

Din l-istrategija għandha l-ghan li treggħa' lura dawn ix-xejriet, twaqqaf it-telf tal-ekosistemi hodor urbani. Il-promozzjoni ta' ekosistemi f'saħħithom, infrastruttura ekoloġika u **soluzzjonijiet ibbażati fuq in-natura** trid tiddaħhal b'mod sistematiku fl-ippjanar urban, inkluż fl-ispazji pubbliċi, fl-infrastruttura, u fid-disinn tal-bini u tal-madwar.

Biex in-natura titreggħa' lura fil-bliet u tiġi ppremjata l-azzjoni komunitarja, il-Kummissjoni tappella lill-ibliet Ewropej b'mill-inqas 20,000 abitant biex sa tmiem l-2021 jiżviluppaw **Pjanijiet ambizzjużi għal Ekoloġizzazzjoni Urbana**. Dawn għandhom jinkludu miżuri li joħolqu foresti, ġonna u ġardini bijodiversi u aċċessibbli; irziezet urbani; soqfa u hitan mhaddra; toroq imsagħra; merġat urbani; u sisien tal-ħaxix urbani. Dawn għandhom jgħinu wkoll biex jitjiebu r-rabtiet bejn l-ispazji hodor, jixxejjen l-użu tal-pestiċidi, jitnaqqas il-ħsad eċċessiv tal-ħaxix fl-ispazji hodor urbani u Prattiki ohra li jagħmlu l-ħsara lill-bijodiversità. Dawn il-pjanijiet jistgħu jimmobilizzaw għodod ta' politika, regolatorji u finanzjarji.

Biex tiffaċilita din il-hidma, fl-2021 il-Kummissjoni se twaqqaf **Pjattaforma tal-UE għall-Ekoloġizzazzjoni Urbana**, bi "Ftehim dwar il-Bliet Ekoloġiċi"⁵³ ġdid mal-bliet u mas-sindki. Dan se jsir b'koordinazzjoni mill-qrib mal-Patt tas-Sindki Ewropej. Il-Pjanijiet għal Ekoloġizzazzjoni Urbana se jaqdu rwol ċentrali fl-għażla tal-Kapitali Ekoloġika Ewropea 2023 u tal-Premju Ewropew Green Leaf 2022.

⁴⁹ Dawn il-miżuri jridu jiġu ppjanati fit-Tielet Pjanijiet ta' Mmaniġġjar tal-Baċin tax-Xmara li jridu jiġu adottati mill-Istati Membri fl-2021, skont id-Direttiva Qafas dwar l-Ilma.

⁵⁰ [Kontroll tal-Idoneità tal-Legizlazzjoni tal-UE dwar l-Ilma](#) (SWD(2019) 439).

⁵¹ [Il-proġett EnRoute](#)

⁵² Hemm 11,000 sit ta' Natura 2000 fil-bliet jew parzjalment fil-bliet, u dawn jirrapprezentaw 15% taż-żona kollha tan-netwerk ta' Natura 2000.

⁵³ [Il-Ftehim dwar il-Bliet Ekoloġiċi](#)

Il-Kummissjoni se tappoġġa lill-Istati Membri u lill-awtoritajiet lokali u regionali bi gwida teknika u tghinhom jimmobilizzaw finanzjament u bini tal-kapaċitajiet. Se tirrifletti wkoll dawn l-oġġettivi fil-**Patt Klimatiku Ewropew**.

2.2.9. Innaqqsu t-tniġġis

It-tniġġis hu fattur ewlieni tat-telf tal-bijodiversità u jhalli impatt negattiv fuq saħħitna u l-ambjent tagħna. L-UE għandha fis-seħh qafas legali sod biex jonqos it-tniġġis, iżda hemm bżonn sforzi akbar. Il-bijodiversità qed tbat i minhabba r-rilaxx ta' nutrijenti, pesticidi kimiċi, prodotti farmaċewtiċi, sustanzi kimiċi perikolużi, ilma mormi urban u industrijali, u skart ieħor inkluż il-plastik. Dawn il-pressjonijiet kollha jridu jitnaqqsu.

Bhala parti mill-Ambizzjoni tal-Kummissjoni ta' Tniġġis Żero għal ambjent bla tossiċità, se tiġi ppreżentata Strateġija ġdida tal-UE dwar il-Kimiċi għas-Sostenibbiltà flimkien ma' **Pjan ta' Azzjoni ta' Tniġġis Żero għall-arja, l-ilma u l-ħamrija**.

Il-Kummissjoni se tippromwovi wkoll l-għan li jixxejjen it-tniġġis mill-flussi tan-nitroġenu u tal-fosforu mill-fertilizzanti bi tnaqqis tat-telf tan-nutrijenti b'mill-inqas 50%, filwaqt li jkun żgurat li ma jkunx hemm deterjorament fil-fertilità tal-ħamrija. Dan se jwassal biex **jonqos l-użu tal-fertilizzanti b'mill-inqas 20%**. Dan se jinkiseb b'implimentazzjoni u infurzar shaħ tal-leġiżlazzjoni ambjentali u klimatika rilevanti, filwaqt li mal-Istati Membri jiġi identifikat it-tnaqqis meħtieġ fit-tagħbija tan-nutrijenti biex jintlaħqu dawn l-għanijiet, tiġi applikata fertilizzazzjoni bilanċjata u ġestjoni sostenibbli tan-nutrijenti, u ssir ġestjoni aħjar tan-nitroġenu u tal-fosfru tul iċ-ċiklu tal-ħajja tagħhom. Għal dan il-għan, il-Kummissjoni se taħdem mal-Istati Membri biex fl-2022 tiżviluppa Pjan ta' Azzjoni Integrat għall-Ġestjoni tan-Nutrijenti. L-istrateġija "Mill-Għalqa sal-Platt" se tindirizza t-tnaqqis fl-użu u r-riskju tal-pesticidi, u se tappoġġa l-implimentazzjoni usa' tal-Ġestjoni Integrata tal-Pesti⁵⁴. Bhala parti minn din, se **tissahħaħ il-valutazzjoni tar-riskju ambjentali tal-pesticidi**. Il-pressjoni mill-plastiks hi indirizzata b'mod partikolari bl-implimentazzjoni tal-Istrateġija Ewropea għall-Plastiks⁵⁵ u l-Pjan ta' Azzjoni ġdid dwar l-Ekonomija Ċirkolari⁵⁶.

Il-Kummissjoni se tiżviluppa **sett ta' indikaturi għal tnaqqis progressiv tat-tniġġis**, u se tistabbilixxi linji bażi biex tghin fil-monitoraġġ tal-progress. Il-pressjonijiet minhabba l-iskart fil-baħar u l-istorbju ta' taħt l-ilma diġà qed jiġu indirizzati permezz tad-Direttiva Kwadru dwar l-Istrateġija Marina.

2.2.10. Nindirizzaw l-ispeċijiet aljeni invażivi

L-ispeċijiet aljeni invażivi jistgħu jimminaw ferm l-isforzi biex tiġi protetta u restawrata n-natura. Apparti milli jikkawżaw ħsara kbira lin-natura u lill-ekonomija, ħafna speċijiet aljeni invażivi jiffaċilitaw ukoll it-tifqigħat u t-tixrid ta' mard infettiv li johloq theddida għall-bniedem u għall-fawna selvaġġa⁵⁷. Ir-rata tar-rilaxx ta' speċijiet aljeni invażivi żdiedet f'dawn l-aħħar snin. Minn fost l-1,872 speċi li bħalissa jitqiesu mhedda fl-Ewropa, hemm 354 mhedda minhabba speċijiet aljeni invażivi. Jekk ma jittihdux miżuri effettivi tal-kontroll, ir-rata tal-invażjoni u r-riskji li tikkawża lin-natura tagħna u lil saħħitna se jkomplu jiżdiedu.

⁵⁴ [Id-Direttiva dwar l-Użu Sostenibbli tal-Pesticidi](#) (2009/128/EC).

⁵⁵ [Strateġija Ewropea għall-Plastiks f'Ekonomija Ċirkolari](#) (COM(2018) 28).

⁵⁶ [Pjan ta' Azzjoni ġdid dwar l-Ekonomija Ċirkolari għal Ewropa aktar nadifa u aktar kompetittiva](#) (COM(2020) 98).

⁵⁷ Ara, pereżempju: Hulme P. (2014). [Invasive species challenge the global response to emerging diseases](#), *Trends in parasitology* (2014), il-Volum 30, il-Ħarġa 6; Duscher et al. (2017).

Għandha tiżdied ukoll l-implimentazzjoni tar-**Regolament tal-UE dwar l-Ispeċijiet Aljeni Invażivi**⁵⁸ u ta' leġislazzjoni u ftehimiet internazzjonali rilevanti oħra. Din għandha timmira li tnaqqas kemm jista' jkun l-introduzzjoni u l-istabbiliment ta' speċijiet aljeni fl-ambjent tal-UE, u meta possibbli twaqqafhom kompletament. L-ghan se jkun li jiġu ġestiti speċijiet aljeni invażivi stabbiliti u li **l-ghadd ta' speċijiet fil-Lista l-Hamra li dawn jheddu jonqos b'50%**⁵⁹.

Pjan tal-UE għar-Restawr tan-Natura: impenji ewlenin sal-2030

1. Miri tal-UE vinkolanti legalment għar-restawr tan-natura li se jiġu proposti fl-2021, soġġetti għal valutazzjoni tal-impatt. Sal-2030, se jiġu restawrati għadd ġmieu ta' zoni b'ekosistemi degradati u rikki fil-karbonju; habitats u speċijiet mingħajr deterjorament fix-xejriet u fl-istatus tal-konservazzjoni; u mill-inqas 30% jiksibu status ta' konservazzjoni favorevoli jew mill-inqas juru xejra pożittiva.
2. Jitregġa' lura t-tnaqqis fid-dakkir.
3. Ir-riskju u l-użu ta' pesticidi kimiċi jitnaqqsu b'50% u l-użu ta' aktar pesticidi perikolużi jitnaqqas b'50%.
4. Mill-inqas 10% taż-żona agrikola għandha karatteristiċi tal-pajsagg ta' diversità għolja.
5. Mill-inqas 25% tal-art agrikola għandha ġestjoni tal-biedja organika, u l-adozzjoni ta' prattiki agroekoloġiċi tiżdied b'mod sinifikanti.
6. Fl-UE jithawlu tliet biljun sigra ġdida, b'rispett shiħ lejn il-prinċipji ekoloġiċi.
7. Sar progress sinifikanti fir-riabilitazzjoni tas-siti ta' hamrija kontaminata.
8. Isir restawr ta' mill-inqas 25,000km tax-xmajjar ġierja.
9. Hemm tnaqqis ta' 50% fl-ghadd ta' speċijiet fil-Lista l-Hamra li huma mhedda minn speċijiet aljeni invażivi.
10. It-telf tan-nutrijenti mill-fertilizzanti jitnaqqas b'50%, u dan iwassal biex jonqos l-użu tal-fertilizzanti b'mill-inqas 20%.
11. Il-bliet li għandhom mill-anqas 20,000 abitant ikollhom Pjanijiet ambizzjużi għal Ekoloġizzazzjoni Urbana.
12. Ma jintuza l-ebda pesticida fiż-żoni sensittivi bħaż-żoni hodor urbani tal-UE.
13. L-impatti negattivi ta' attivitajiet tas-sajd u tal-estrazzjoni fuq l-ispeċijiet u l-habitats sensittivi, inkluż f'qiegħ il-baħar, jitnaqqsu sostanzjalment biex jinkiseb status ambjentali tajjeb.
14. Il-qbid inċidentali ta' speċijiet jixxejjen jew jitnaqqas għal livell li jippermetti l-irkupru u l-konservazzjoni tal-ispeċijiet.

3. NIPPERMETTU BIDLA TRASFORMATTIVA

3.1. Qafas ta' governanza ġdid

Fl-UE, bħalissa m'hemm l-ebda qafas ta' governanza komprensiv li jmexxi l-implimentazzjoni ta' impenji tal-bijodiversità li ġew miftiehma fil-livell nazzjonali, Ewropew jew internazzjonali. Biex tindirizza dan in-nuqqas, il-Kummissjoni se ddahhal fis-seħh **qafas ta' governanza ġdid għall-bijodiversità Ewropea**. Dan se jgħin biex jiġu elenkati obbligi u impenji u biex jiġi spjegat fid-dettall pjan direzzjonali li jiggwida l-implimentazzjoni tagħhom.

⁵⁸ [Ir-Regolament \(UE\) 1143/2014 dwar l-ispeċijiet aljeni invażivi.](#)

⁵⁹ [Il-Lista l-Hamra tal-Unjoni Internazzjonali għall-Konservazzjoni tan-Natura](#) (IUCN).

Bhala parti minn dan il-qafas ġdid, il-Kummissjoni se tistabbilixxi mekkaniżmu ta' monitoraġġ u rieżami. Dan se jinkludi **sett ċar ta' indikaturi maqbula**, se jippermetti valutazzjoni regolari tal-progress u se jistabbilixxi azzjoni korrettiva jekk tkun meħtieġa. Dan il-mekkaniżmu se jinforma r-Rieżami tal-Implimentazzjoni Ambjentali u se jikkontribwixxi għas-Semestru Ewropew.

Il-qafas ta' governanza ġdid se jiżgura r-responsabbiltà kongunta u s-sjieda kongunta mill-atturi rilevanti kollha biex jintlaħqu l-impenji tal-UE dwar il-bijodiversità. Se jappoġġa wkoll il-bini tal-kapaċitajiet amministrattivi, it-trasparenza, id-djalogu bejn il-partijiet konċernati u l-governanza parteċipattiva f'livelli differenti.

Fl-2023, il-Kummissjoni se tivvaluta l-progress u l-adekwatezza ta' dan l-approċċ, u se tikkunsidra jekk hemmx bżonn approċċ vinkolanti legalment għall-governanza.

3.2. Insahhu l-implimentazzjoni u l-infurzar tal-leġislazzjoni ambjentali tal-UE

Il-leġislazzjoni ambjentali kollha tiddependi fuq implimentazzjoni u infurzar xierqa. Tul dawn l-aħħar 30 sena, l-UE stabbiliet qafas leġislativ sod biex tipproteġi u tirrestawra l-kapital naturali tagħha. Izda evalwazzjonijiet riċenti juru li għalkemm il-leġislazzjoni hi adattata għall-iskop tagħha, l-implimentazzjoni fil-prattika għadha lura⁶⁰. Dan qed iħalli konsegwenzi drammatiċi fuq il-bijodiversità u jikkawża spiża ekonomika sostanzjali⁶¹. **Għaldaqstant, l-implimentazzjoni u l-infurzar shah tal-leġislazzjoni ambjentali tal-UE jinsabu fil-qalba ta' din l-istrategija**, li għaliha jeħtieġ jiġu prijoritizzati l-appoġġ politiku u r-riżorsi finanzjarji u umani.

Fir-rigward tad-Direttivi dwar l-Għasafar u l-Habitats, l-infurzar se jiffoka fuq **it-tlestija tan-netwerk ta' Natura 2000**, il-ġestjoni effettiva tas-siti kollha, id-dispożizzjonijiet dwar il-protezzjoni tal-ispeċijiet, u l-ispeċijiet u l-habitats li juru xejriet ta' tnaqqis. Il-Kummissjoni se tiżgura wkoll li l-leġislazzjoni relatata mal-ambjent b'impatt fuq il-bijodiversità⁶² tiġi implimentata u infurzata aħjar, u – meta meħtieġ – riveduta u rieżaminata.

Il-Kummissjoni se tħabrek biex **ittejjeb l-assigurazzjoni tal-konformità**, filwaqt li se taħdem mill-qrib mal-Istati Membri u man-networks Ewropej ta' aġenziji ambjentali, spetturi, awdituri, pulizija, prosekuturi u mhallfin.

Barra minn hekk, il-Kummissjoni se tappoġġa r-rwol tas-socjetà ċivili bhala għassies tal-konformità u se timpenja ruhha mal-Istati Membri biex ittejjeb l-aċċess għall-ġustizzja fil-qrati nazzjonali fi kwistjonijiet ambjentali għal individwi u NGOs. Se twessa' wkoll il-locus standi għall-NGOs billi tipproponi **reviżjoni tar-Regolament ta' Aarhus**⁶³.

⁶⁰ Ara r-[Rapport tal-2015 dwar l-Istat tan-Natura](#) (COM (2015) 219).

⁶¹ [L-ispiza tan-non-implimentazzjoni hi stmata għal madwar €50 biljun fis-sena.](#)

⁶² Bhalma huma d-Direttivi dwar il-Valutazzjoni tal-Impatt Ambjentali (2014/52/UE), dwar il-Valutazzjoni Strateġika Ambjentali (2001/42/KE), dwar ir-Responsabbiltà Ambjentali (2004/35/CE) u dwar il-Kriminalità Ambjentali (2008/99/KE).

⁶³ <https://ec.europa.eu/environment/aarhus/>

3.3. Nibnu fuq approċċ integrat u komprensiv għas-soċjetà

3.3.1. Negożju għall-bijodiversità

Fl-ispiritu ta' shubija ta' din l-istrategija, il-partijiet kollha tal-ekonomija u tas-soċjetà jridu jagħmlu l-parti tagħhom. L-industrija u n-negożju għandhom impatt fuq in-natura iżda jipproduċu wkoll innovazzjonijiet, shubiji u kompetenzi importanti li jistgħu jgħinu biex jiġi indirizzat it-telf tal-bijodiversità.

Biex ikun żgurat li l-interessi soċjali u ambjentali jkunu inkorporati bis-shih fl-istrategiji tan-negożju, fl-2021 il-Kummissjoni se tressaq inizjattiva ġdida dwar **il-governanza korporattiva sostenibbli**. Din l-inizjattiva, li tista' tiegħu l-għamla ta' proposta legiżlattiva, se tindirizza d-drittijiet tal-bniedem u d-dmir ambjentali ta' kura u diligenza dovuta tul il-ktajjen tal-valur ekonomiċi b'mod proporzjonat skont id-daqsijiet differenti tal-intrapriżi⁶⁴. Dan se jgħin biex ikun żgurat li l-azzjonisti u l-interessi tal-partijiet konċernati jkunu allinjati għalkollox mal-oġettivi stabbiliti f'din l-istrategija. Barra minn hekk, fl-2020, il-Kummissjoni nediet rieżami tal-obbligi tar-rappurtar tan-negożji skont id-Direttiva dwar ir-Rappurtar Mhux Finanzjarju⁶⁵, bil-ħsieb li jitjiebu l-kwalità u l-ambitu ta' divulgazzjonijiet mhux finanzjarji, inkluż dwar aspetti ambjentali bħall-bijodiversità.

Permezz tal-pjattaformi eżistenti tagħha⁶⁶, il-Kummissjoni se tgħin biex jinbena moviment ta' **Negożju Ewropew għall-Bijodiversità** ispirat minn inizjattivi riċenti⁶⁷, u tagħmel dan il-moviment parti integrali mill-Patt Klimatiku Ewropew. Se tingħata attenzjoni partikolari lil miżuri biex jiġi incentivat l-użu ta' soluzzjonijiet ibbażati fuq in-natura, u jixxejnu l-ostakli għalihom, għax dawn jistgħu jifflu bibien ta' opportunitajiet sinifikanti ta' negożju u impjiegi f'diversi setturi⁶⁸ u huma essenzjali għall-innovazzjoni b'rabta mal-htigijiet ekonomiċi jew soċjetali li jiddependu min-natura.

3.3.2. Investimenti, ipprezzar u tassazzjoni

Biex nindirizzaw it-telf tal-bijodiversità u nirrestawraw l-ekosistemi hemm bżonn isiru investimenti pubbliċi u privati sinifikanti fil-livell nazzjonali u Ewropew. Dan ifisser l-aqwa sfruttament tal-programmi u tal-istrumenti ta' finanzjament rilevanti kollha tal-UE. Il-Kummissjoni se ssahha **il-qafas ta' prova tar-reżistenza tal-bijodiversità**⁶⁹ tagħha, fost l-oħrajn billi thaddem sew il-kriterji stabbiliti fit-tassonomija tal-UE, halli jkun żgurat li l-finanzjament tal-UE jappoġġa investimenti favur il-bijodiversità.

Biex jintlaħqu l-htigijiet ta' din l-istrategija, fosthom il-prijoritajiet ta' investiment għal Natura 2000 u l-infrastruttura ekoloġika, **hemm bżonn mill-anqas inwarrbu €20 biljun kull sena**⁷⁰ **biex jintefqu għan-natura**. Għal dan il-għan hemm bżonn jiġi mobilizzat

⁶⁴ [Studju dwar ir-reqwiziti tad-diligenza dovuta tul il-katina tal-provvista – Rapport Finali](#).

⁶⁵ [Id-Direttiva 2014/95/UE li temenda d-Direttiva 2013/34/UE fir-rigward tad-divulgazzjoni ta' informazzjoni mhux finanzjarja u dwar id-diversità minn ċerti impriżi u gruppi kbar](#).

⁶⁶ Bħall-Pjattaforma tal-UE msejha "[Business @ Biodiversity](#)" (B@B).

⁶⁷ Ara pereżempju l-[Business for Nature](#) jew il-[One Planet Business for Biodiversity](#).

⁶⁸ BenDor T. et al. (2015), [Estimating the Size and Impact of the Ecological Restoration Economy](#).

⁶⁹ Ara l-[Qafas komuni u d-dokumenti ta' gwida għall-prova tar-reżiljenza tal-bijodiversità tal-baġit tal-UE](#).

⁷⁰ L-istima tal-ispejjeż hi bbażata fuq il-[Valutazzjoni tal-Impatt tal-2018 tar-Regolament LIFE](#) (SWD(2018) 292), fuq [Studju dwar l-ispejjeż tal-implimentazzjoni tal-Mira 2 tal-Istrategija tal-UE għall-Bijodiversità sal-2020](#) u fuq [data mressqa minn 16-il Stat Membru skont l-Artikolu 8\(1\) tad-Direttiva dwar il-Habitats](#). Il-Kummissjoni se taġġorna l-istima, l-aktar abbażi tal-Oqfsa ta' Azzjoni Prijoritizzata tal-Istati Membri skont id-Direttiva dwar il-Habitats.

finanzjament privat u pubbliku fil-livell nazzjonali u tal-UE⁷¹, inkluż b'firxa ta' programmi differenti fil-baġit fit-tul li jmiss tal-UE. Barra minn hekk, ir-restawr tan-natura hu kontribut qawwi għall-oġġettivi tal-klima; jiġifieri proporzjon sinifikanti mill-25% tal-baġit tal-UE mahsubin għall-azzjoni klimatika se jiġi investit fuq il-bijodiversità u fuq soluzzjonijiet ibbażati fuq in-natura.

Skont Invest EU, se tiġi stabbilita inizjattiva ddedikata għall-kapital naturali u għall-ekonomija ċirkolari biex timmobilizza mill-inqas €10 biljun tul l-ghaxar (10) snin li ġejjin, abbażi ta' finanzjament imħallat pubbliku/privat. In-natura u l-bijodiversità se jkunu priorità wkoll għall-Pjan tal-Investment tal-Patt Ekoloġiku Ewropew. Biex jiġi sfruttat l-investment meħtieġ, l-UE trid tipprovdi ċertezza fit-tul lill-investituri u tgħin biex is-sostenibbiltà tiġi inkorporata fis-sistema finanzjarja. **It-tassonomija ta' finanzi sostenibbli** tal-UE se tgħin biex tidderieġi l-investment lejn irkupru ekoloġiku u l-użu ta' soluzzjonijiet ibbażati fuq in-natura. Fl-2021, il-Kummissjoni se tadotta att delegat skont ir-Regolament tat-Tassonomija⁷² biex tiġi stabbilita klassifika komuni tal-attivitajiet ekonomiċi li jikkontribwixxu b'mod sostanzjali għall-protezzjoni u r-restawr tal-bijodiversità u tal-ekosistemi. Dan se jiġi appoġġat aktar permezz ta' **Renewed Sustainable Finance Strategy** aktar tard din is-sena li se tgħin biex ikun żgurat li s-sistema finanzjarja tikkontribwixxi biex jittaffew ir-riskji eżistenti u futuri għall-bijodiversità u tkun tirrifletti aħjar kif it-telf tal-bijodiversità jaffettwa l-profittabbiltà tal-kumpaniji u l-prospetti fit-tul⁷³.

Il-Kummissjoni se tkompli tippromwovi sistemi tat-taxxa u pprezzar li jirriflettu l-ispejjeż ambjentali, inkluż it-telf tal-bijodiversità. Dan għandu jhegġeġ bidliet fis-sistemi fiskali nazzjonali għal ċaqliq tal-piż tat-taxxa minn fuq ix-xogħol lejn it-tniġġis, ir-riżorsi bi prezzijiet irhas wisq u esternalitajiet ambjentali ohra. Iridu jiġu applikati l-prinċipji ta' **"min juża jhallas"** u **"min inigġes ihallas"** halli nipprevjenu u nreġġghu lura d-degradazzjoni ambjentali.

Il-kapaċità tal-akkwist tal-awtoritajiet pubbliċi tirrappreżenta 14% tal-PDG tal-UE u tista' sservi ta' xprun qawwi tad-domanda għall-prodotti u s-servizzi ta' kumpaniji li jinvestu f'soluzzjonijiet ibbażati fuq in-natura jew li jikkontribwixxu għalihom. Biex tisfrutta dan il-potenzjal, meta tippromwovi aktar leġislazzjoni u gwida dwar l-**akkwist pubbliku ekoloġiku**, il-Kummissjoni se tintegra l-kriterji u l-monitoraġġ biex tagħti spinta lil soluzzjonijiet ibbażati fuq in-natura.

3.3.3. Inkejlu u nintegraw il-valur tan-natura

Il-kunsiderazzjonijiet tal-bijodiversità jeħtieġ jiġu integrati aħjar fit-teħid tad-deċiżjonijiet pubbliċi u tan-negozji f'kull livell. Filwaqt li tibni fuq il-hidma eżistenti⁷⁴, fl-2021 il-Kummissjoni se tiżviluppa metodi, kriterji u standards biex tiddekrivi l-karatteristiċi essenzjali tal-bijodiversità, u tas-servizzi, tal-valuri u tal-użu sostenibbli tagħha.

Dawn se jinkludu l-**kejl tal-impronta ambjentali tal-prodotti u tal-organizzazzjonijiet fuq l-ambjent**, inkluż b'approċċi taċ-ċiklu tal-ħajja u b'kontabbiltà tal-kapital naturali.

⁷¹ Inkluż il-Politika Agrikola Komuni, il-fondi tal-Politika ta' Koeżjoni, Orizzont Ewropa, il-Fond Ewropew għall-Affarijiet Marittimi u s-Sajd, LIFE u l-fondi għall-azzjoni esterna.

⁷² Ara t-[tassonomija tal-UE għal attivitajiet sostenibbli](#).

⁷³ [In-Natura ta' Riskju – Qafas biex jinftehem Riskju Relat man-Natura għal Negożju](#), il-WWF, 2019.

⁷⁴ [SWD\(2019\) 305](#).

F'dan il-kuntest, il-Kummissjoni se tappoġġa l-istabbiliment ta' inizjattiva internazzjonali tal-kontabbiltà tal-kapital naturali.

3.3.4. *Intejbu l-għarfien, l-edukazzjoni u l-ħiliet*

Il-ġlieda kontra t-telf tal-bijodiversità trid tissejjes fuq xjenza soda. L-investiment fir-riċerka, l-innovazzjoni u l-iskambju tal-għarfien se jkun kruċjali biex tingabar l-awqa *data* u jiġu żviluppati l-aħjar soluzzjonijiet ibbażati fuq in-natura. Ir-riċerka u l-innovazzjoni jistgħu jittestjaw u jiżviluppaw kif nagħtu prijorità lil soluzzjonijiet “ekoloġiċi” flok soluzzjonijiet “grizi” u jgħinu lill-Kummissjoni biex tappoġġa l-investimenti f'soluzzjonijiet ibbażati fuq in-natura, bħal fiż-żoni industrijalizzati antiki, fiż-żoni f'introjt baxx jew fiż-żoni milquta minn diżastru.

L-Aġenda għall-Ħiliet il-ġdida se jkollha rwol ewlieni fit-tranżizzjoni lejn ekonomija ekoloġika u fil-ġlieda kontra t-telf tal-bijodiversità, b'enfasi fuq it-taħriġ u t-taħriġ mill-ġdid tal-forza tax-xogħol f'firxa wiesgħa ta' setturi.

Il-programm futur Orizzont Ewropa se jkun jinkludi **aġenda tar-riċerka strategika fit-tul għall-bijodiversità**, li tinkludi mekkanizmu ta' politika tax-xjenza għal alternattivi bbażati fuq ir-riċerka biex tissaħħaħ l-implimentazzjoni tal-impenji tal-bijodiversità, b'aktar finanzjament. Il-Missjonijiet⁷⁵ ta' Orizzont Ewropa se jikkontribwixxu ferm biex jimtlew il-lakuni tal-għarfien u biex jinstabu soluzzjonijiet li jtejbu s-saħħa tal-ekosistemi u l-kontribut tagħhom għas-saħħa tal-bniedem.

Fl-istess waqt, il-Kummissjoni se tippromwovi u tiffaċilita shubijiet, inkluż Shubija apposta għall-Bijodiversità biex tibni rabtiet bejn ix-xjenza, il-politika u l-prattika, u biex is-soluzzjonijiet ibbażati fuq in-natura jsiru realtà fuq il-post. Fl-2020, il-Kummissjoni se tistabbilixxi **Ċentru ġdid tal-Għarfien għall-Bijodiversità** b'kooperazzjoni mill-qrib mal-Aġenzija Ewropea għall-Ambjent. Iċ-Ċentru: (i) jintraċċa u jivvaluta l-progress tal-UE u ta' shabha, inkluż dwar l-implimentazzjoni ta' strumenti internazzjonali relatati mal-bijodiversità; (ii) irawwem il-kooperazzjoni u s-shubija, inkluż bejn ix-xjenzati tal-klima u tal-bijodiversità; u (iii) jirfed l-iżvilupp tal-politika. Barra minn hekk, il-Kummissjoni se żżid l-appoġġ tagħha għall-Pjattaforma Intergovernattiva tal-Politika tax-Xjenza dwar il-Bijodiversità u s-Servizzi Ekosistemiċi (IPBES).

Biex tghin fl-integrazzjoni tal-bijodiversità u tal-ekosistemi fl-iskejjel, fl-edukazzjoni oghla u fit-taħriġ professjonali, fl-2021 il-Kummissjoni se tipproponi Rakkomandazzjoni tal-Kunsill dwar l-inkoraġġiment tal-kooperazzjoni **fl-edukazzjoni għal sostenibbiltà ambjentali**. Din se tagħti gwida lill-iskejjel u lill-għalliema dwar kif għandhom jikkooperaw u jaqsmu l-esperjenzi fost l-Istati Membri dwar it-tagħlim tal-bijodiversità. Il-Kummissjoni se tipprovdi wkoll il-materjali ta' appoġġ u tiffaċilita l-iskambju ta' Prattiki tajbin fin-netwerks tal-UE tal-programmi għat-taħriġ tal-għalliema.

4. L-UNJONI EWROPEA GĦAL AĠENDA DINJIJA AMBIZZJUŻA DWAR IL-BIJODIVERSITÀ

Il-bijodiversità hi prijorità tal-azzjoni esterna tal-UE u hi parti integrali mill-isforzi biex jintlaħqu l-Għanijiet tal-Iżvilupp Sostenibbli tan-Nazzjonijiet Uniti. Din se tiġi integrata fl-impenji bilaterali u multilaterali, permezz tad-diplomazija tal-UE dwar “il-Patt

⁷⁵ Missjonijiet fuq [l-adattament għat-tibdil fil-klima, inkluż it-trasformazzjoni soċjetali](#), fuq [oċeani, ibhra kostali u il-mijiet interni f'saħħithom](#), fuq [blijet intelligenti u newtrali għall-klima](#), u fuq [is-saħħa tal-hamrija u l-ikel](#).

Ekoloġiku”, u alleanzi ekoloġiċi futuri⁷⁶. Il-Kummissjoni se taħdem mill-qrib mal-Parlament Ewropew u mal-Istati Membri biex tiżgura livell għoli ta’ ambizzjoni tal-UE u timmobilizza l-isforzi kollha għall-għid tal-bijodiversità dinjija.

4.1. Nghollu l-livell tal-ambizzjoni u tal-impenn dinji

Il-protezzjoni tal-bijodiversità hi sfida dinjija, u l-għaxar snin li ġejjin se jkunu deċiżivi. L-isforzi dinjin permezz tal-Konvenzjoni tan-Nazzjonijiet Uniti dwar id-Diversità Bijoloġika fil-biċċa l-kbira tagħhom ma kinux biżżejjed. In-natura ma tiflaħx għal nofs miżuri jew għal nuqqas ta’ ambizzjoni.

F’dan l-ispirtu, l-UE lesta tmexxi l-isforzi kollha – b’hidma ma’ shab tal-istess fehma f’**koalizzjoni ambizzjuża hafna dwar il-bijodiversità** – biex matul il-15-il Konferenza tal-Partijiet għall-Konvenzjoni dwar id-Diversità Bijoloġika jintlaħaq ftehim dwar qafas dinji għdid u ambizzjuż għal wara l-2020.

B’din l-istrategija, il-Kummissjoni tipproponi impenji ambizzjużi biex l-UE tressaqhom għad-diskussjoni. L-UE trid tappoġġa wkoll lill-gvernijiet u lil partijiet konċernati madwar id-dinja biex iżidu l-ambizzjoni u l-azzjoni tagħhom b’mod sinifikanti.

Il-Kummissjoni tipproponi li mill-anqas l-UE tiżgura li l-qafas dinji għal wara l-2020 ikun jinkludi l-elementi deskritti hawn taħt:

- Għanijiet dinjin ġenerali għall-bijodiversità għall-2050, bi qbil mal-Aġenda tal-2030 għall-Iżvilupp Sostenibbli tan-Nazzjonijiet Uniti u mal-viżjoni ta’ “ħajja f’armonija man-natura”. L-ambizzjoni trid tkun li **sal-2050 jiġu restawrati l-ekosistemi kollha tad-dinja, u li dawn ikunu reżiljenti u protetti kif xieraq**. Id-dinja trid timpenja ruħha favur il-prinċipju ta’ gwadann nett biex in-natura tingħata lura aktar milli jitteħdilha. Id-dinja trid timpenja ruħha li, mill-anqas u meta possibbli, ma tippermettix iżjed estinzjonijiet tal-ispeċijiet ikkawżati mill-bniedem.
- **Miri dinjin ambizzjużi għall-2030 bi qbil mal-impenji tal-UE** proposti f’din l-istrategija. Dawn iridu jindirizzaw b’mod ċar il-fatturi li jwasslu għat-telf tal-bijodiversità u jkunu speċifiċi, jistgħu jitkejlu, azzjonabbli, rilevanti u marbuta biż-żmien.
- Proċess ferm aktar b’saħħtu ta’ **implimentazzjoni, monitoraġġ u rieżami**. Sa tmiem l-2021, il-partijiet iridu jwettqu rieżami tal-Istrateġiji u tal-Pjanijiet ta’ Azzjoni Nazzjonali tagħhom dwar il-Bijodiversità, jew mill-anqas jipprezentaw impenji nazzjonali għall-aktar miri importanti. Għandu jkun hemm **ċiklu ta’ rieżami regolari** li jistharreġ il-progress lejn il-miri u li jkun kapaċi jqawwi l-azzjoni jekk ikun hemm bżonn. Dawn ir-rieżamijiet iridu jkunu bbażati fuq analiżi indipendenti tal-lakuni bbażata fuq ix-xjenza, u fuq proċess ta’ previzzjoni, b’indikaturi ewlenin komuni għall-Partijiet kollha.
- **Qafas ta’ abilitazzjoni** li jagħti l-ħajja lill-ambizzjonijiet f’oqsma bħalma huma l-finanzi, il-kapaċità, ir-riċerka, l-innovazzjoni u t-teknoloġija.

⁷⁶ L-alleanzi ekoloġiċi jishqu fuq kooperazzjoni ma’ shab Afrikani u oħrajn biex jimplementaw il-Patt Ekoloġiku Ewropew.

- **Sehem ġust u ekwu tal-benefiċċji** mill-użu ta' riżorsi ġenetiċi marbuta mal-bijodiversità.
- **Prinċipji ta' ugwaljanza.** Dan jinkludi r-rispett għad-drittijiet u l-parteeċipazzjoni sħiħa u effettiva ta' popli indiġeni u komunitajiet lokali. Għandu jithaddem approċċ inklużiv bil-parteeċipazzjoni tal-partijiet konċernati kollha, inkluż in-nisa, iż-żgħażaġh, is-soċjetà ċivili, l-awtoritajiet lokali, is-settur privat, l-akkademja u l-istituzzjonijiet xjentifiċi.

4.2. L-użu ta' azzjoni esterna biex nippromwovu l-ambizzjoni tal-UE

4.2.1. *Il-Governanza Internazzjonali tal-Oċeani*

Bi qbil mal-Aġenda dwar il-Governanza Internazzjonali tal-Oċeani⁷⁷, l-UE se tappoġġa l-konklużjoni ta' ftehim ambizzjuż vinkolanti legalment dwar id-**diversità bijoloġika tal-baħar taż-żoni lil hinn mill-ġurisdizzjoni nazzjonali** (BBNJ) sa tmien l-2020. Dan irid jistabbilixxi proċeduri dinjin ċari għall-identifikazzjoni, id-deżinjazzjoni u l-ġestjoni effettiva ta' żoni protetti tal-baħar fl-ibhra internazzjonali li jkunu rappreżentattivi b'mod ekoloġiku. Dan irid jiġi ratifikat u implimentat malajr kemm jista' jkun.

L-UE trid tuża wkoll il-kapaċitajiet diplomatiċi kollha tagħha ta' influwenza u kuntatt biex tgħin halli jintlaħaq ftehim dwar id-deżinjazzjoni ta' tliet **Żoni Protetti tal-Baħar vasti fl-Oċean tan-Nofsinhar**⁷⁸, li tnejn minnhom kienu ġew koproposti mill-UE fl-Antartika tal-Lvant u fil-Baħar Weddell. Jekk ikun hemm qbil, dan ikun jikkostitwixxi wieħed mill-akbar atti ta' protezzjoni tan-natura fl-istorja.

Se tissokta l-hidma mal-pajjiżi shab u mal-organizzazzjonijiet reġjonali biex jiddaħhlu fis-seħh miżuri li jipproteġu l-ekosistemi u l-ispeċijiet marittimi sensitivi, u jintużaw b'mod sostenibbli, inkluż fiż-żoni lil hinn mill-ġurisdizzjoni nazzjonali, b'enfasi fuq l-irqajja' b'bijodiversità tal-baħar. L-UE trid tibqa' tappoġġa lill-Istati Għejjer Żgħar li qed Jizviluppaw u lil pajjiżi shab rilevanti oħra biex jipparteċipaw f'laqgħat ta' organizzazzjonijiet u korpi reġjonali u dinjin, u biex jimplimentaw l-impenji u r-regolamenti internazzjonali rilevanti.

L-UE se tapplika **tolleranza żero għas-sajd illegali, mhux rappurtat u mhux regolat** u se tiġġieleed is-sajd żejjed, inkluż b'negozjati tad-WTO dwar **ftehim dinji għal projbizzjoni ta' sussidji dannużi għas-sajd**.

Fin-negozjati internazzjonali, l-UE trid twassal il-messaġġ li l-minerali tal-baħar fiż-żona ta' qiegħ il-baħar internazzjonali ma jistgħux jiġu sfruttati qabel ma tkun saret riċerka biżżejjed dwar **l-effetti tat-thaffir fil-baħar fond** fuq l-ambjent tal-baħar, il-bijodiversità u l-attivitajiet tal-bniedem, qabel ma jingħarfu r-riskji, u qabel ma t-teknoloġiji u l-prattiki operazzjonali jkunu kapaċi juru li ma jagħmlux ħsara serja lill-ambjent, skont il-prinċipju ta' prekawzjoni⁷⁹ u b'konsiderazzjoni tal-appell tal-Parlament Ewropew⁸⁰. B'mod parallel, l-UE se tibqa' tiffinanzja r-riċerka dwar l-impatt tal-attivitajiet tat-thaffir fil-baħar fond u dwar it-teknoloġiji favur l-ambjent. L-UE trid twassal il-messaġġ ukoll

⁷⁷ [L-aġenda dwar il-governanza internazzjonali tal-oċeani: aġenda għall-futur tal-oċeani tagħna](#) (JOIN(2016) 49).

⁷⁸ Fil-qafas tal-[Kummissjoni għall-Konservazzjoni tar-Riżorsi Hajjin tal-Baħar Antartiku](#).

⁷⁹ Skont l-Artikolu 191.2 tat-TFUE, il-politika tal-Unjoni dwar l-ambjent għandha timmira għal livell għoli ta' protezzjoni u għandha tkun ibbażata fuq il-prinċipju ta' prekawzjoni.

⁸⁰ [Riżoluzzjoni tal-Parlament Ewropew dwar il-governanza internazzjonali tal-oċeani](#) (2017/2055(INI)).

għal aktar trasparenza fil-korpi internazzjonali, bhall-Awtorità Internazzjonali ta' Qiegh il-Baħar.

4.2.2. *Il-politika kummerċjali*

Il-politika kummerċjali se tappoġġa b'mod attiv u tkun parti mit-tranzizzjoni ekoloġika. F'dan l-ispirtu, il-Kummissjoni se tiżgura implimentazzjoni u infurzar shah tad-dispożizzjonijiet dwar il-bijodiversità fil-ftehimiet kummerċjali kollha, inkluż permezz tal-Uffiċjal Ewlieni għall-Infurzar tal-Kummerċ tal-UE. Il-Kummissjoni se twettaq valutazzjoni aħjar tal-impatt tal-ftehimiet kummerċjali fuq il-bijodiversità, b'azzjonijiet ta' segwitu li jsahhu d-dispożizzjonijiet dwar il-bijodiversità fil-ftehimiet kummerċjali, jekk rilevanti. Fl-2021, il-Kummissjoni se tippreżenta wkoll proposta legiżlattiva u miżuri oħra biex tevita jew tnaqqas kemm jista' jkun it-tqeghid ta' prodotti assoċjati mad-deforestazzjoni jew mad-degradazzjoni tal-foresti fis-suq tal-UE⁸¹, u biex tippromwovi importazzjonijiet u katini tal-valur favur il-foresti. Il-Kummissjoni se tiehu għadd ta' passi biex **trażżan il-kummerċ illegali tal-organizmi selvaġġi**. Dan il-kummerċ jikkontribwixxi għat-tnaqqis jew għall-estinzjoni ta' speċijiet shah, hu r-raba' l-aktar suq iswed fid-dinja li jhalli qligħ, u jitqies wahda mill-kawżi wara l-emergenza ta' mard żonotiku. Hu obbligu uman, ekonomiku u ambjentali li dan jiżżarma.

B'dan il-ħsieb, fl-2021 il-Kummissjoni se tirrevedi l-Pjan ta' Azzjoni tal-UE kontra t-Traffikar tal-Organizmi Selvaġġi, u aktar tard din is-sena se tippromwovi **regoli aktar stretti dwar il-kummerċ tal-avorju tal-UE**. Se tesplora l-possibbiltà ta' reviżjoni tad-Direttiva dwar il-Kriminalità Ambjentali, inkluż billi tikkunsidra li twessa' l-kamp ta' applikazzjoni tagħha u tintroduċi dispożizzjonijiet speċifiċi għal tipi u livelli ta' sanzjonijiet kriminali. Se tqis li ssahhaħ il-kapaċitajiet koordinattivi u investigattivi tal-Uffiċċju Ewropew Kontra l-Frodi (OLAF) li jahdem mal-Istati Membri u ma' pajjiżi terzi halli jipprevjeni l-kummerċ illeċitu u d-dħul ta' prodotti illeċiti fis-Suq Uniku.

Il-Kummissjoni se tibqa' timpenja ruħha ma' pajjiżi shah biex tiżgura tranzizzjoni bla xkiel u ġusta, li timmobilizza b'mod partikolari l-Għajnuna għall-Kummerċ halli tiżgura li s-shah igawdu l-benefiċċji ta' kummerċ favur il-bijodiversità.

4.2.3. *Il-kooperazzjoni internazzjonali, il-Politika tal-Viċinat, u l-mobilizzazzjoni tar-riżorsi*

Biex jinkiseb qafas dinji ambizzjuż tal-bijodiversità għal wara l-2020 se jkun hemm bżonn aktar kooperazzjoni mas-shah, aktar appoġġ u finanzjament, u t-tneħħija gradwali ta' sussidji li jagħmlu ħsara lill-bijodiversità. Fl-aħħar għaxar snin b'mod kollettiv, l-UE u l-Istati Membri tagħha irrispettaw l-impenn tagħhom li **jirduppjaw il-flussi finanzjarji għall-bijodiversità lill-pajjiżi li qed jiżviluppaw**⁸². L-UE lesta tkompli taħdem mas-shah tagħha u tkompli żżid l-appoġġ tagħha wara l-2020. Dan se jkun parti mill-hidma tagħha b'rabta mal-konservazzjoni tal-bijodiversità, mar-restawr, mal-użu sostenibbli u mal-integrazzjoni fil-politiki kollha tal-iżvilupp u tas-shubija. Barra minn hekk, b'integrazzjoni tal-koerenza tal-politiki għal żvilupp sostenibbli fil-politiki kollha tagħha, l-UE se tnaqqas il-pessjoni fuq il-bijodiversità madwar id-dinja. Fil-

⁸¹ Bi qbil mal-Komunikazzjoni tal-Kummissjoni dwar "[It-Tishih tal-Azzjoni tal-UE għall-Protezzjoni u għar-Restawr tal-Foresti tad-Dinja](#)" (COM(2019) 352).

⁸² Inkluż il-finanzjament internazzjonali li jkollu l-bijodiversità bhala l-oġettiv ewlieni u bhala oġettiv sekondarju importanti, bi qbil mad-[Deċiżjoni XI/4 tal-Konvenzjoni dwar id-Diversità Bijoloġika tal-COP11](#) u r-rapporti finanzjarji tal-UE u tal-Istati Membri li ġew ipprezentati lill-Konvenzjoni dwar id-Diversità Bijoloġika fl-2015 u fl-2018.

kooperazzjoni internazzjonali kollha tagħha, l-UE trid tippromwovi prattiki u azzjonijiet agrikoli u tas-sajd sostenibbli li jipproteġu u jirrestawraw il-foresti tad-dinja. Se tingħata attenzjoni partikolari wkoll lill-ġestjoni sostenibbli tar-rizorsi tal-ilma, ir-restawr tal-art degradata, u l-protezzjoni u r-restawr ta' żoni bijodiversi b'servizzi tal-ekosistema għolja u b'potenzjal ta' mitigazzjoni tal-klima. Bi protezzjoni aħjar tal-ekosistemi naturali, u bi sforzi għal tnaqqis fil-kummerċ u fil-konsum ta' organiżmi selvaġġi, ikunu jistgħu jiġu evitati l-mard u l-pandemiji futuri possibbli u tinbena reżiljenza għalhom. L-UE se ssahha l-appoġġ tagħha għall-isforzi dinjin li jhaddmu **l-approċċ ta' Sahha Wahda**⁸³, li jirrikonoxxi r-rabta intrinsika bejn is-sahha tal-bniedem, is-sahha tal-annimali u natura reżiljenti f'saħħitha.

L-UE se zzid l-appoġġ lill-pajjiżi shab madwar id-dinja biex jilhqnu l-miri dinjin il-ġodda, jiġġieldu l-kriminalità ambjentali, u jegħlbu l-fatturi li jwasslu għat-telf tal-bijodiversità. Fl-Afrika, l-UE se tniedi l-inizjattiva **NaturAfrika** biex tippoteġi l-organiżmi selvaġġi u l-ekosistemi ewlenin, u toffri opportunitajiet b'rabta mas-setturi ekoloġiċi lill-popolazzjonijiet lokali. Proġetti simili se jiġu żviluppati f'reġjuni oħrajn. L-UE se tappoġġa wkoll lill-Balkani tal-Punent u lill-pajjiżi tal-Vicinat tal-UE fl-isforzi tagħhom biex jipproteġu l-bijodiversità.

Fil-hidma kollha tagħha, l-UE se ssahha ir-rabtiet bejn il-**protezzjoni tal-bijodiversità u d-drittijiet tal-bniedem**, il-ġeneri, is-sahha, l-edukazzjoni, is-sensittività għall-kunflitti, l-approċċ ibbażat fuq id-drittijiet, il-pussess tal-art u r-rwol tal-popli indigeni u l-komunitajiet lokali.

Bhala parti mill-isforzi dinjin tagħha, l-UE se tippromwovi koalizzjonijiet tal-bijodiversità mas-shab u mas-soċjetà ċivili madwar id-dinja. Perezempju, f'Marzu 2020, il-Kummissjoni nediet il-**Koalizzjoni Dinjija tal-Bijodiversità** tal-parks nazzjonali, tal-akkwarji, tal-ġonna botaniċi, taż-żuwijiet, tal-mużewijiet tal-istorja naturali u tal-mużewijiet tax-xjenza biex tghin halli titqajjem kuxjenza madwar id-dinja dwar il-htieġa li tiġi protetta u titrawwem il-bijodiversità. Il-Kummissjoni se tikkunsidra li tniedi jew tingħaqad f'Koalizzjonijiet oħra ta' Ambizzjoni Għolja halli tghin fl-iżvilupp tal-qafas għal wara l-2020.

5. KONKLUŻJONI

Il-protezzjoni u r-restawr tal-bijodiversità huma l-uniku mod kif niżguraw il-kwalità u l-kontinwità tal-ħajja tal-bniedem fid-dinja. L-impenji li tipproponi din l-istrategija jwittu t-triq għal bidliet ambizzjużi u meħtieġa, li jiżguraw il-benesseri u l-prosperità ekonomika tal-ġenerazzjonijiet ta' żmienna u futuri, f'ambjent f'saħħtu. L-implimentazzjoni ta' dawn l-impenji se tqis id-diversità tal-isfidi fis-setturi, fir-reġjuni u fl-Istati Membri, tirrikonoxxi l-htieġa li jiġu żgurati l-ġustizzja soċjali, il-ġustizzja u l-inkluzività bi qbil mal-Pilastru Soċjali Ewropew, u se tkun teħtieġ sens ta' responsabbiltà u sforzi kongunti b'saħħithom min-naħa tal-UE, tal-Istati Membri tagħha, tal-partijiet konċernati u taċ-ċittadini.

Il-Kummissjoni tistieden lill-Parlament Ewropew u lill-Kunsill japprovaw din l-Istrategija qabel il-15-il Konferenza tal-Partijiet għall-Konvenzjoni dwar id-Diversità Bijoloġika. Biex tiżgura appartenenza politika shiħa ta' din l-istrategija, il-Kummissjoni se tissuggerixxi punt ta' progress permanenti fil-Kunsill u fil-Parlament Ewropew. Se

⁸³ <https://www.who.int/features/qa/one-health/en/>

twettaq rieżami tal-Istrateġija sal-2024 biex tivvaluta l-progress u jekk hemmx bżonn aktar azzjoni biex tilhaq l-oġettivi tagħha.